

Kjakupplegg

um bygnaðin í
landsfyrisingini

Kjakupplegg

um bygnaðin í
landsfyrisingini

Útgevri: Føroya Landsstýri
Útgivið: mars 2014
Ábyrgd: Løgmannsskrivstovan

Uppseting, prent og liðuggerð: Føroyaprent



NORÐURLANDSKT UMHVØRVISMERKI
Svanamerktur prentlutur 541 705

Innihaldsyvirlit

Inngangur	7
1. Landsfyrisingin fram til umskipanina í 1997	9
2. Umskipanin í 1996-1997	13
3. Stjórnarráðini í dag	17
4. Uppgávnar hjá einum stjórnarráði	23
5. Styrkir og veikleikar við verandi bygnaði.	27
6. Yvirlit yvir tillagingar	33
7. Upplegg til orðaskifti.	35
Fylgiskjøl.	37
1. Løgmannsskrivstovan § 2:	39
2. Fíggjarmálaráðið § 3:	41
3. Fiskimálaráðið § 5:	43
4. Vinnumálaráðið § 6:	45
5. Mentamálaráðið §7:	47
6. Heilsumálaráðið § 11:	49
7. Almannamálaráðið § 12:	51
8. Mett orkunýtsla í mun til virkisøki	53
9. Felags virðisgrundarlag fyri landsfyrisingina	55
10. Stjórnarráð í øðrum londum	57
11. Tilfar	65

Inngangur

Landsstýrið ynskir at seta bygnaðin í landsfyrisingini aftur á dagskrá, nú smá 18 ár eru liðin, síðan landsfyrisingin varð grundleggjandi umskipað í serstøk stjórnarráð.

Stjórnarráðini vórðu sett á stovn í 1997, tí mettt varð, at landsstýrisfólkini skuldu hava hvør sína fyrising, tá farið varð frá kollegialum stýri til ráðharrastýri. Harafturat varð staðfest, eins og § 19-nevndin kom fram til nøkur ár seinni, at tørvur var á at styrkja fyrisingina: „*fyrisingarligi færleikin í landsumsitingini vantaði, samanborið við tey stóru krøv, politiska leiðslan og skipanin settu... Hóast embætisverkið og málsviðgerarnir vóru dugnaligir, var ofta ógjørligt at lúka nógvu krøvini, ið vórðu sett til embætisverkið, ið var ovbyrjað frammanundan.*“ (Frágreiðing um 80-árin, bls. 244).

Nógv kjak stóðst av umskipanini. Summi hildu, at talan hevði verið um eina ov afturlatna tilgongd, og at tørvur var á einum orðaskifti um, hvør skipan er best egnað til føroyska samfelagið. Harafturat settu summi spurnartekn við avgerðina um, at aðalstýriini skuldu skipast við at leggja deildir á fyrrverandi Landsskrivstovuni saman við viðkomandi stovnum ella stovnsþørtum, heldur enn at skipa stjórnarráð í smærri, yvirskipaðar eindir.

Tað er ikki ósannlíkt, at ónøgdin um tilgongdina og manglandi orðaskiftið um leiklutin hjá føroysku landsfyrisingini eru orsökir til, at bygnaðurin í landsfyrisingini hevur verið umrøddur javnan síðan umskipanina, og at serliga landsstýrisfólk og løgtingsfólk hava havt eitt afturvendi ynski um at endurskoða hann.

Hóast nógvur tillagingar eru gjørdar síðan 1997, hava skiftandi landsstýri higartil hildið fast við meginreglurnar í skipanini við serstøkum stjórnarráðum.

Bygnaðurin hevur ongantíð verið endurskoðaður, síðan hann varð settur í verk, hóast krøvini til almennu skipanina gerast alsamt størri. Sama gongdin er at síggja í londunum rundan um okkum, men stóri munurin er, at Føroyar eru eitt sera lítið samfelag, ið stórt sæð skal hava somu tænaastur og uppgávur sum tey lond, vit plaga at samanbera okkum við. Avbjóðingin er sostatt í enn størri mun at fáa so smidlig og effektiv stjórnarráð, sum gjørligt. Tí stjórnarráðini eru kjarnin í føroyskari fyrising. Tað er har, fyrstu stigin verða tikin til at gera ynskini hjá teimum fólkavaldu til veruleika. Stjórnarráðini fyrireika flestu mál, sum verða lögð fyri tingið, og tey skulu syrgja fyr, at málin verða sett í verk á skynsamam hátt.

Landsstýrið metir, at tørvur er á at skipa landsfyrisingina av nýggjum fyr, at leggja arbeiðið meira rationelt til rættis og fyr, at styrkja fakliga umhvørvið. Í løgtingsfíggarlógini fyr 2014 stendur, at ætlanin er: „*At endurskoða verandi bygnað og gera uppskot til ein nýggjan bygnað, ið kann stuðla undir eina rationalisering av virkseminum í landsfyrisingini.*“ Sum liður í hesum ætlar Landsstýrið at spara 5 mió. kr. í 2015 og 10 mió. kr. í 2016 og í komandi árum í landsfyrisingini.

Fyr, at seta gongd á aftur orðaskiftið, um verandi bygnaður er tann rætti fyr, føroyska samfelagið, og fyr, at tryggja eitt so haldgott grundarlag sum gjørligt fyr ætlanini um at skipa landsfyrisingina av nýggjum, hevur Landsstýrið gjørt av at fara undir eina verkætlan, sum skal meta um styrkir og veikleikar í verandi bygnaði og orða uppskot um, hvørjar tillagingar kunnu gerast fyr, at tryggja ein sterkari og skynsamari bygnað.

Landsstýrið ynskir eina opna og savnandi tilgongd. Tí verður verkætlanin fyrst

og fremst skipað kring eina hoyring, har øll áhugað fáa høvi at greiða frá sínum hugsanum um verandi bygnað í landsfyrisingini, og hvørt tørvur er á tillagingum.

Endamálið við hesum kjakuppleggi er at tryggja eitt felags útgangsstøði fyri hoyringina. Uppleggið er skipað í sjei partar. Fyrsti partur lýsir landsfyrisingina fram til 1997. Annar partur lýsir umskipanina í 1996 og 1997. Triði partur lýsir verandi bygnað í landsfyrisingini. Fjórði partur er uppskot um eina lýsing av, hvørjar uppgávur eiga at liggja í einum stjórnarráði. Við støði í hesum pørtum verður í fimta parti skift orð um styrkir og veikleikar í verandi skipan, og sett verða fram uppskot um, hvørjar tillagingar kunnu gerast fyri at bøta um veikleikarnar. Í sætta parti er yvirtilt yvir uppskotini um tillagingar, sum hava sum fortreyt, at bygnaðarligar broytingar verða framdar, og í sjeinda parti verður lagt upp til orðaskifti.

Í fylgiskjølunum eru m.a. lýsingar av uppgávuunum og bygnaðinum í stjórnarráðunum. Harafturat er ein yvirskipað lýsing av, hvussu stjórnarráð í Norðurlondum, UK og Niðurlondum eru skipað.

Hoyringin verður skipað bæði við munnligum og skrivligum hoyringum. Tá hon er liðug, ger arbejðsbólkurin ein samandrätt, sum lýsir sjónarmiðini, sum komu fram undir hoyringini. Síðan verður gjørt uppskot um, hvørjar tillagingar kunnu gerast fyri at gera bygnaðin skynsamari og fakliga umhvørvið sterkari. Uppskotið verður latið Landsstýrinum at taka støðu til. Tað er ikki partur av hesi verkætlan at finna ítøkiligar loysnir til, hvussu ætlaðu sparingarnar verða framdar. Hetta kann gerast fyri seg ella sum partur av eini møguligari íverksetanartilgongd, sum heldur ikki er fevnd av hesi verkætlan.

Verkætlanareigari er Landsstýrið, umboðað av lögmanni og landsstýrismanninum í fíggjarmálum. Stýrisbólkur er stjóra-

ráðið, umboðað av Marjuni Hanusardóttir, lögmanstjóra, og Bjarna Askham Bjarnason, aðalstjóra í Fíggjarmálaráðnum. Arbejðsbólkurin er mannaður av starvsfólkum í landsfyrisingini, sum hava royndir og innlit í viðurskifti, ið eru viðkomandi fyri eina miðfyrising. Tey eru Elin Mortensen, fulltrúi á Løgmannsskrivstovuni og verkætlanarleiðari, Bergur Berg, fulltrúi í Mentamálaráðnum, Petur Alberg Lamhauge, ráðgevi í Fíggjarmálaráðnum, og Sjúrdur Rasmussen, lögfrøðiligur ráðgevi á Løgmannsskrivstovuni.

1. Landsfyrisingingin fram til umskipanina í 1997

Løgtingsumsitingin

Løgtingið varð endurstovnað í 1852. Fyrstu nógvu árinum var føroyska ávirkanin á lóggávuna mest óbeinleiðis. Løgtingið ummælti ymsar lógir, sum danski ríkisdagurin skuldi taka støðu til at seta í gildi. Í heilt fáum førum hevði Løgtingið heimild at áseta rættarreglur beinleiðis. Fyrisingarmál, sum serstakt vórðu lögð til Løgtingið, og fyrisingarmál, har hildið varð, at føroyingar skuldu hava ávirkan, vórðu eisini viðgjørð á tingi.

Tingseturnar vóru nakrar vikur hvørja ferð, vanliga var ein um heystið og ein um várið. Tingið hevði eingi starvsfólk, og millum seturnar avgreiddi amtmaðurin tingsins vegna mál, sum ikki kundu bíða, til komið varð saman aftur. Hesi mál vórðu síðan lögð fyri Løgtingið til góðkenningar eftir tilmæli frá Løgtingsins amtsmálanevnd.

Í 1928 varð sett millumtinganevnd – landsnevndin – við trimum tingmonnum, sum, tá ið tingið ikki var saman, skuldi taka sær av ymsum málum, sum tingið hevði beint nevdini, og skundmálum, sum amtmaðurin í ávisan mun áður hevði tikið sær av. Í fyrsta umfari vórðu sett tvey starvsfólk. Nevndin leigaði seg inn í hølina hjá Telefonverkinum á Bryggjubakka, har útvarpið seinni helt til.

Í 1939 varð avgjørt at seta á stovn eina lögtingsskrivstovu við skrivstovustjóra, Edward Mitens. Skrivstovan helt til í somu hølum sum landsnevndin á Bryggjubakka, seinni hjá Lützen á Áarvegnum. Á skrivstovuni starvaðust eisini ein fulltrúi og trí skrivstovufólk. Sama ár varð eisini stovnstett skrivstova fyri øllum fíggjarviðurskiftum hjá landinum, Færøernes Oppebørselskontor. Hetta ár varð eisini settur ein lögtingsverkfrøðingur, Harry Fonsdal.

Við hesum hevði Løgtingið fyrisingarliga skipað seg við eini fyrisingareind, eini fíggjareind og eini tekniskari eind. Hesar tríggjar eindir hava verið berandi eindir í Føroyum líka síðan. Økini, sum vóru serliga umfatandi fyrisingarliga, vóru telefonverkið, kommunala eftirlitið og Dronning Alexandrines hospital saman við hinum sjúkrahúsunum í landinum.

Kríggið gjørði, at størri trýst varð lagt á fyrisingina í Føroyum, og av tí at sambandið við Danmark varð kvett, máttu ymsar bráðfeingis fyrisingarligar skipanir setast á stovn. Størsti parturin av hesum skipanum varð tó lagdur hjá amtmanninum. Minni parturin varð lagdur hjá lögtingsfyrisingini.

Landsskrivstovan

Í 1948 varð heimastýrisskipanin stovnað. Løgtingið fekk, umframt tær fyrisingarligu heimildirnar, tað hevði havt higartil, eisini lóggávuveld í yvirknum málum. Landsstýrið varð sett at taka sær av fyrisingini og setti á stovn eina landsskrivstovu, sum yvirtók virksemd hjá Lögtingssskrivstovuni. Sum skrivstovustjóri varð settur Johan Djurhuus. Landsskrivstovan og Landsstýrið leigaðu Bakkapakkhúsið úti á Tinganesi frá Tryggingarsambandinum.

Um sama mundið var landsverkfrøðingsskrivstova við Mikkjali Helmsdal sum landsverkfrøðingur sett á stovn. Eisini skifti Færøernes Oppebørselskontor navn til Føroya gjaldstovu, sum framvegis tók sær av øllum fíggjarviðurskiftum landsins.

Skipanin var nú tann, at undir Landsstýrinum vóru tvey departement: Landsskrivstovan og Landsverkfrøðingurin, sum virkaðu óheft av hvørjum øðrum mótvegis Landsstýrinum. Allir vanligir fyrising-

arligir spurningar og stovnar vóru undir Landsskrivstovuni, og allir tekniskir spurningar, vegir, bygningar og havnir vóru undir Landsverkfrøðinginum.

Málsøkini, sum vórðu yvirtikin, vóru í flestu førum ikki fyrisitingarlíga krevjandi. Mál av serligum týðningi vóru skattamál, ávís undirvísingarøki (ikki fólkaskúlin), kommunumál, ymiskar løgtingsjáttanir, fiskivinnumál, djóralæknámál, apotekaramál, bókasøvn, byggimál og handilsmál. Sum áður tók landið sær eisini í ávísan mun av sjúkrahúsunum og telefonverkinum. Í 1956 kom eitt stórt øki afturat, yvirtøkan av kongsjørðini. Skrivstovan hjá Jarðarráðnum varð sett at taka sær av hesum øki.

Tingmenn tóku sær í stóran mun av umsitingini í Løgtinginum sjálvur. Tó hjálpti Landsskrivstovan við at skriva lógaruppskot, veitti í ávísan mun hjálp á tingfundum, vegleiddi tingnevndir og tingmenn, gav út Løgtingstíðindi og avgreiddi endaliga samtykt tingmál. Landsverkfrøðingurin tók sær av umsitingini hjá vega- og havna-nevndini hjá Løgtinginum.

Skipanin á Landsskrivstovuni var einföld. Ein stjóri, nakrir fulltrúar og nøkur skrivstovufólk. Fulltrúarnir vóru ikki nógvir í tali. Fyrst í 50'unum trýggir og seinast í 70'unum einir tíggu, og umleið tað tvífalda av skrivstovufólkum. Stjórin býtti út innkomnar uppgávur ímillum fulltrúarnar, sum málsviðgjørdu. Stjórin undirskrivaði sjálvur allan post, sum fór úr húsinum. Harafturat var hann skrivari á landsstýrisfundum. Skrivstovufólkini høvdu so at siga onga málsviðgerð. Bert arbeiði við at skriva, kopiera, skráseta og annað vanligt skrivstovuarbeiði, alt eftir nærri boðum frá fulltrúunum.

Listin yvir málsøkini, sum fulltrúarnir skuldu arbeiða við, varð javnan dagfórður og samsvaraði ikki altíð við listan hjá landsstýrismonnum. Tað var sera van-

ligt, at fulltrúar høvdu málsøki hjá fleiri landsstýrismonnum, og hetta var ofta ónøgd við, tí landsstýrismenn vildu hava fulltrúarnar at brúka orkuna til síni málsøki.

Í 1957 og 1958 ognar Landsstýrið sær frá Tryggingarsambandinum og øðrum privatum flestu ognirnar, sum landið í dag eigur í Tinganesi. So við og við varð flutt í tær. Løgmaður og landsstýrismenn fingur skrivstovu í Skansapakkhúsinum miðskeiðis í 60'unum.

Í 1960 verður á fyrsta sinni gjørd ein uttanhýsis meting av skrivstovugongdini á Landsskrivstovuni og Gjaldstovuni. Ein maður frá Forvaltningsnævnets sekretariat í Danmark fylgdi arbeiðinum í trýggjar vikur og kom við tilráðingum. Høvuðsboðskapurin var í størri mun at brúka nýggj skrivstovuamboð so sum stenslar og standardskriv. Eisini varð mælt til einfaldari mannagongd til at ávísa pening úr landskassanum

Í 1975 var gjøllig uttanhýsis kanning gjørd av landsfyrisingini av Páll Narve A/S í Rødovre. Hon snúði seg serliga um roknskaparviðurskipti landsins og í størri mun at leggja um til EDV.

Trýstið á Landsskrivstovuna økist

Í árunum 1976-78 hendi ein munandi broyting í føroysku fyrisingini, orsakað av at málsøki í Danmark vórðu lögð út til amt og kommunur. Fyrisingin av skúlamálum, almannamálum og sjúkrahúsmálum varð lögð undir Landsstýrið. Postverkið varð eisini yvirtikið. Sosiala deild hjá Ríkisumboðnum gjørdist til Almannastovuna, Landsskolekonsulenten gjørdist til Landskúlafyrisingina, og stovnstett varð ein sjúkrahússtjóraskrivstova. At hesi stóru øki vórðu yvirtikin eftir s 9 í heimastýrslógini, sást aftur í játtanini til nevndu stovnar, men fyrisingin á Landsskrivstovuni fekk nærurum ongan fyrisingarligan styrk.

Um sama mundið gjördist vanligari at skipa ymisk øki við lóg og at leggja fyrisingarligar heimildir til Landsstýrið. Tað almenna fór eisini í nógv størri mun at veita fiskivinnu og aðrari vinnu studning og veðhøld, eins og tað varð vanligt við lóg at leggja heimildir til Landsstýrið saman við løgtingsnevnd.

Trýstið gjördist tí sera stórt á Landskrivstovuna fyrst í 80'unum, og ikki var óvanligt at hoyra millum fólk, at ongantíð fekst svar úr Tinganesi um eitthvørt, søkt hevði verið um.

Í 70'unum varð Landsskrivstovan umskipað. Ein skrivstovustjóri, síðustillaður verandi skrivstovustjóra, varð settur at taka sær av fiskivinnu- og uttanlandsmálum. Fyrst kom Einar Kallsberg í starvið, Árni Olafsson avloysti hann, og síðan varð Kjartan Hoydal settur í hetta starv.

Í 1987 varð løgtingsumsitingin skild burtur frá Landsskrivstovuni, og stovnað varð serlig løgtingssskrivstova við Kristoffer Thomassen sum stjóra. Á skrivstovuni vórðu sett fyra skrivstovufólk, seinni vórðu eisini fulltrúar settir. Øll tænasta til tingmenn og tingnevndir varð nú lögð til hesa skrivstovu. Ávíst beinleiðis samskipti var tó framvegis millum tingnevndir og Landsskrivstovuna.

Fýra framkomin tekstviðgerðartól vórðu útvegað miðskeiðis í 80'unum, og skrivstovufólk vórðu upplærð til at nýta tey. Tað var ikki fyrr enn komið var langt inn í 90'ini, at hvør persónur fekk sína teldu og dugdi at fáast við vanlig tekstviðgerðarforrit.

Í 1987 fór Johan Djurhuus frá sum skrivstovustjóri fyri aldur. Farið varð nú undir at umskipa virkseimið hjá Landsskrivstovuni. Fyrirætlan Jens Bisballe planlægning var biðin at ráðgeva. Serliga varð umhugsað ein deildarskipan á Landsskrivstovuni, ein nýggj uppseting av fíggjarlógini, og hvussu kunningartøkni best kundi nýtast í

landsfyrisingini. Í 1989 varð nýggj skipan sett í verk við hesum deildum: Fiski- og onnur vinnudeild, fíggjardeild, almanna- og heilsudeild, lógardeild, samskiptisdeild og skúla- og mentanardeild. Harumframt var ein fyrstistjóri við eini lønar- og starvsfólkadeild undir sær. Á uttanríkisøkinum og kunningarøkinum vóru eisini tvær eindir, sum tó ikki vóru skipaðar sum deildir. Jalgrím Hilduberg var forstjóri.

Í 1994 varð samtykt nýggj stýrisskipanarlóg. Størsta broytingin var, at vit í 1996 fingur landsstýrismannaábyrgd, og at tað varð gjørt púra greitt, at Løgtingið einki skuldi hava við fyrisingina at gera. Løgtingið var lóggávuveld, og Landsstýrið kundi ikki sita, hevði tað ein meiriluta á tingi ímóti sær. Broytingin gjørði, at har fyrisingarvaldið fyrr hevði ligið hjá Landsstýrinum og eini løgtingsnevnd í felag, hevði Landsstýrið nú valdið einsamalt, og landsstýrismenn tóku fyrisingarligar avgerðir hvør einsæris. Mál skuldu nú bara á landsstýrisfund, tá ið tingmál skuldu fyrireikast, ella tá ið samskipandi viðurskipti millum landsstýrismenninar gjørdur tað neyðugt.

Hildið varð, at nýggja stýrisskipanin kravdi eina umskipan av fyrisingini. Boð vórðu send eftir skrivstovustjóra í danska uttanríkisráðnum, Finn Normann Christensen, sum varð settur sum forstjóri í eitt gott ár at skipa ein nýggjan bygnað fyri fyrisingina.

2. Umskipanin í 1996-1997

20. mars 1996 legði Finn Normann Christensen fram uppskot um nýskipan av landsfyrisingini. Endamálið við nýskipanini varð lýst soleiðis:

- At skapa sterkari fyrisingarligar eindir
- At skapa hóskaði karmar fyri framhaldandi rationalisering av almenna geiranum
- At skapa grundarlag fyri tryggum arbeiðsgongdum gjøgnum eitt greitt myndugleikabýti og styrkta samskipan
- At skapa møguleikar fyri, at fyrisingin kann røkja sínar uppgávur á ein kostnaðareffektivan hátt

Eisini varð sagt um endamálið:

„udvikle forvaltningen til effektivt at betjene politikere og borgere. Forvaltningenn skal være fagligt velfunderet og være i stand til at yde effektiv indsats med høj produktivitet. Målet er at øge forvaltningens anseelse hos politikerne og befolkningen og samtidig at hæve de offentlige ansattes selvrespekt ved at varetage de offentlige opgaver på en retsikker og offentlig måde.“

Amboðini at røkka omanfyristandandi málum vóru:

- Broyttur bygnaður
- Mannagongdir fyri at leggja mál fyri landsstýrisfund
- Mannagongdir fyri at leggja mál fyri landsstýrisfólk
- Skipan av einum kærustovni
- Skipan av starvsfólkapolitikki fyri landsfyrisingina
- Skipan av kunningarpolitikki

Bygnaðurin skuldi skipast í seks aðalstýrir (generaldirektorat):

- Løgmansskrivstovu
- Fíggjarmálastýri
- Veiðimálastýri
- Vinnumálastýri
- Mentamálastýri
- Heilsumálastýri

Aðalstýrini skuldu skipast við at leggja deildir á Landsskrivstovuni saman við viðkomandi stovnum ella stovnsþortum. So-statt var ætlanin, at aðalstýrini umframt at røkja stjórnarráðsuppgávur sum lógarsmíð og yvirskipaða stýring av málsøkjunum, eisini skuldu taka sær av ávísnum stovnsuppgávum sum málsviðgerð og rakstri av málsøkjum. Grundgevingin var, at eitt land við so avmarkaðum tilfeingi illa hevði ráð at skipa sjálvstøðug, vælverkandi stjórnarráð (departement). Mett varð eisini, at sum frá leið fór nýggi bygnaðurin at skapa grundarlag fyri týðandi rationaliseringum, betri samskipan og sterkari fakligum umhvørvi. Ein fyrirtreyt var, at skipað vórðu stjórstørv fyri alt ábyrgdarøkið hjá aðalstýrunum.

Verksetingin og broytingar fram til dagin í dag

Árini 1996-97 vórðu bygnaðarbroytingarnar framdar í verki. Fyrst varð ein løgmansstjóri settur at standa fyri íverksetanini og síðan fimm aðalstjórar, ið fingtu til uppgávu at skipa einstøku aðalstýrini.

Stýrini vórðu skipað á henda hátt:

- **Løgmansskrivstovan:** Varð skipað við Lógardeildini og tveimum nýggjum deildum, Nýskipanardeild og Uttanlandsdeild.

- **Fíggjarmálastýrið:** Í staðin fyri at taka Toll- og skattstovu Føroya, Føroya gjaldstovu og Landsbanka Føroya inn í ráðið, sum skotið varð upp, varð avtalað við hesar stovnar at útinna ávísar uppgávur fyri aðalstýrið. Sum dømi kann nevast, at avtalað var við Toll- og skattstovuna um at taka sær av skattalógaruppskotum og samráðingum um dupltskattaavtalur.
- **Veiðimálastýrið → Fiskimálastýrið:** Onnur vinna varð liðað burtur úr Deildini fyri fiski- og aðra vinnu og løgd saman við Fiskiveiðieftirlitinum og Lønjavningargrunninum í Fiskimálastýrinum.
- **Vinumálastýrið:** Partur av Deildini fyri fiski- og aðra vinnu varð lagdur saman við Samskiftisdeildini í Tinganesi og Oljuumsitingini.
- **Mentamálastýrið → Undirvísingar- og mentamálastýrið:** Skúla- og mentanardeildin í Tinganesi og Landsskúlafyrisitingin vórðu løgd saman í nýggja aðalstýrið. Landsskúlafyrisitingin hevði áður útint bæði stjórnarráðsuppgávur og stovnsuppgávur.
- **Heilsumálastýrið → Almanna- og heilsumálastýrið:** Deildin fyri Almanna- og heilsu í Tinganesi varð løgd saman við Sjúkrahússtjóraembættinum og pørtum av bókhalds-, lønar- og starvsfólkafyrisitingini hjá Almannastovuni. Harafturat vórðu útgjaldingar av ávísam veitingum á Almannastovuni tiknar inn í aðalstýrið.

Sum nevnt var upprunaliga ætlanin, at aðalstýrini skuldu taka sær av summum stovnsuppgávum, umframt at tey skulu røkja stjórnarráðsuppgávur. Gongdin síðan hevur tó verið, at fleiri og fleiri stovnsuppgávur eru fluttar út aftur á stovnarnar. Sum dømi kunnu nevast:

- **Fíggjarmálaráðið:** Landsarkitektur fluttur til Landsverk. Skattalættamál flutt til Kærustovnin.
- **Fiskimálaráðið:** Fiskiveiðieftirlitið gjørt til sjálvstøðugan stovn, sum síðan er skipaður í stovnin Vørn saman við MRCC, Tórshavnar Radio, Tillúgvingarstovninum og Veðurtænastuni. Vørn tekur sær í dag partvíst av at avgreiða fiskiloyvi. Skipaskrásetingin er flutt til Sjóvinnustýrið, og Lønjavningarstovan er flutt til partarnar á arbeiðsmarknaðinum.
- **Vinumálaráðið:** Oljufyrisitingin fór í fyrstu atløgu í eitt serstakt oljumálaráð fyri síðan at verða flutt saman við jarðfrøðipartinum av Náttúrugripasavninum. Alifyrisitingin er eisini flutt út og er í dag á Heilsufrøðiligu starvsstovuni.
- **Mentamálaráðið:** Studni er gjørdur til sjálvstøðugan stovn. Fólkkaskúlalærara-setanir eru lagdar til skúlastjórar.
- **Heilsumálaráðið:** Bókhalds- og roknskaparfyrisiting og lønar- og starvsfólkafyrisiting eru fluttar aftur til sjúkrahúsverkið. Umsiting av serviðgerð uttanlands flutt til Landssjúkrahúsið. Raksturin av kommunulæknaskipanini er fluttur til Heilsutrygd.

- **Almannamálaráðið:** Bókhalds- og rokn-skaparfyrirsiting og lönar- og starvs-fólkafrýrsiting og útgjalding av ávísum almannaveitingum er fluttar aftur til Almannaverkið. Umsiting í sambandi við børn og ung, ið verða send av landinum, er flutt til Almannaverkið.

Eftir valið í 2002 varð heitið stýri broytt til ráð, eitt nú varð Vinnumálastýrið broytt til Vinnumálaráðið. Talið av stjórnarráðum hevur skift nakað. Lægsta talið er seks frá 1997-98. Hægsta talið er níggju í tíðarskeiðunum 2002-04 og 2008-11. Síðan 1997 er talið av stjórnarráðum broytt soleiðis:

Ár	Samgonga	Tal av stjórnarráðum	Ráð stovnað/niðurløgd
1997	Sambandsflokkurin Fólkaflokkurin Sjálvstýrisflokkurin Verkamannafylkingin	6	
1998	Fólkaflokkurin Tjóðveldi Sjálvstýrisflokkurin	6	Sjálvstýrismál sett á stovn undir LMS.
1999	Fólkaflokkurin Tjóðveldi Sjálvstýrisflokkurin	6 → 7	Oljumálastýrið sett á stovn.
2002	Fólkaflokkurin Tjóðveldi Sjálvstýrisflokkurin Miðflokkurin	7 → 9	Løgmálaráð sett á stovn. Almanna- og heilsumálaráðið → Almannamálaráð og heilsumálaráð.
2004	Javnaðarflokkurin Fólkaflokkurin Sambandsflokkurin	9 → 7	Løgmálaráð → Innlendismálaráð. Almannamálaráð og heilsumálaráð → Almanna- og heilsumálaráðið. Oljumálaráðið avtikið.
2008	Javnaðarflokkurin Tjóðveldi Miðflokkurin	7 → 8	Uttanríkisráð sett á stovn.
2008	Sambandsflokkurin Fólkaflokkurin Javnaðarflokkurin	8 → 9	Almanna- og heilsumálaráðið → Almannamálaráð og heilsumálaráð.
2011	Sambandsflokkurin Javnaðarflokkurin	9	
2011	Sambandsflokkurin Fólkaflokkurin Sjálvstýrisflokkurin Miðflokkurin	9 → 8	Uttanríkisráðið niðurlagt.
2013	Sambandsflokkurin Fólkaflokkurin Miðflokkurin	8 → 7	Innlendismálaráðið niðurlagt

3. Stjórnarráðini í dag

Niðanfyri er ein lýsing av stjórnarráðunum í dag, men fyrst eitt sindur um samlaða almenna geiran. Hóast landsfyrisingin ikki beinleiðis varar av stovnum, nevndum, kommunum o.ø., so hevur hon yvirskipaða ábyrgd av samlaða almenna geiranum.

Almenna nýtslan í 2001 og 2011:

Rakstrarkostnaður í mió. kr.	Prosent av BTÚ			
	2001	2011	2001	2011
Land	1.712	2.834	17,8	21,4
Kommunur	519	999	5,4	7,5
Samhaldsfasti, ALS o.tíl.	106	181	1,1	1,4
Ríkisfyrising	106	161	1,1	1,2
Til samans	2.443	4.175	25,4	31,5
Stjórnarráð	85	120	0,9	0,9
BTÚ	9.612	13.254		

Viðm: Almenna nýtslan fevnir um stovnsrakstur. Veitingar til einstaklingar og verkløg eru ikki við í hesum talum. 10-ára skeiðið 2001-2011 er valt, tí seinasti endaliga uppgjærði tjóðarrokkskapurin er fyri 2011.

Talvan omanfyri vísir ein lutfalsliga stóran vøxtur í almennu nýtsluni, mált í prosentum av bruttotjóðarúrtøkuni. Í 2001 var almenna nýtslan 25,4 % av BTÚ. Í 2011 var hon 31,5 % av BTÚ. Stjórnarráðini vóru 0,9 % av almennu nýtsluni bæði árin. Her skal havast í huga, at stór málsøki sum tilbúgving, fólkakirkja, revsirættur, fíggjarrættur, vinnurættur og loðslógin eru yvirtikin í tíðarskeiðinum. Eisini eru málsøki flutt inn og út úr stjórnarráðum í tíðarskeiðinum. T.d. vórðu oljumál skipað í egið stjórnarráð í 2001. Í 2011 lógu tey hjá Jarðfeingi.

Rakstrarkostnaður av stjórnarráðunum í 2013

Landsfyrisingin er í dag skipað við Løgmannsskrivstovuni og seks stjórnarráðum. Fylgiskjøluni 1 til 7 vísa ábyrgdarøki, bygnað og tilvísandi stovnar.

Í 2013 kostaði raksturinn av stjórnarráðunum 124 mió. kr. Av teimum fóru 93 mió. kr. til lönir, og 31 mió. kr. til annan rakstur. Raksturinn av stjórnarráðunum svaraði til 2,6 % av samlaðu útreiðslunum á løgtingsfíggjarlógini fyri 2013. Hvussu rakstrarkostnaðurin var býttur millum einstøku stjórnarráðini, sæst á talvuni niðanfyri.

Stjórnarráð	Lønir	Annar rakstur	Til samans
Løgmansskrivstovan ^{*)}	23	9	32
Fíggjarmálaráðið	8	2	10
Fiskimálaráðið	9	4	13
Vinumálaráðið	8	1	9
Mentamálaráðið ^{**)}	14	3	17
Heilsumálaráðið ^{***)}	12	7	19
Almannamálaráðið	10	3	13
Innlendismálaráðið	9	2	11
Samanlagt	93	31	124

*) Sendistovurnar eru við, **) Próvstovan og Yrkisdepilin eru við, ***) Talgilda Heilsuskipanin er við

Dagliga fyrisitingin^{*}

Løgmaður býtir málsøkini millum landsstýrisfólkini. Hetta verður gjørt grundað á eina neyvna greining av øllum málsøkjum. Galdandi býti av málsøkjum er lýst í kunngerð nr. 148 frá 14. nov. 2011, seinast broytt við fráboðan nr. 121 frá 23. okt. 2013.

Arbeiðið hjá landsfyrisitingini er grundað á virðir, missión og vísió, ið vórðu orðað í 2005, (sí fylgiskjal 9).

Politiska og fyrisitingarlíga virkseimið í landsfyrisitingini verður samskipað av Løgmansskrivstovuni. Mannagongdir eru orðaðar fyri, hvussu mál skulu leggjast fyri landsstýrisfund. Reglur eru bæði viðvíkjandi formi, innihaldi og tíðarfreistum. Áðrenn mál verða lögð fyri landsstýrisfund, verða tey lögð fyri ein stjóraráðsfund. Á stjóraráðsfundinum verður skráin fyri landsstýrisfundin gjøgnumgingin.

Tá nýggj samgonga er stovnað, verður samgonguskjalið greinað fyri at staðfesta, hvat stjórnarráð hevur ábyrgdina av at útinnna ymsu málini, og hvørji onnur ráð eiga at vera partur av fyrireikingini ella eiga at verða kunnað. Tvær ferðir um árið lata stjórnarráðini Løgmansskrivstovuni frá-

greiðing um, hvussu gongst at útinnna ætlanirnar í samgonguskjalinum.

Tað eru ikki, sum skotið varð upp undir umskipanini, gjørdar mannagongdir fyri, hvussu mál skulu leggjast fyri landsstýrisfólkini.

Fíggjarlógararbeiðið verður samskipað av Fíggjarmálaráðnum samsvarandi játtanarlóg, kunngerðum og rundskrivi. Tá Landsstýrið varð skipað við landsstýrismannaábyrgd, varð uppsetingin av lögtingsfíggjarlógini broytt, soleiðis at settar vórðu upp greinar, sum vístu ábyrgdarbýtið millum landsstýrisfólkini. Grundarlagið fyri praktiska arbeiðinum eru ein leiðslukunningarskipan og ein budgettskipan. Leiðslukunningarskipanin gevur upplýsingar um allar kontur á fíggjarlógini, her undir søguligu gongdina. Budgettskipanin skapar fortreytir fyri fíggjarlógararbeiðinum úti í einstøku stjórnarráðnum.

Lønar- og starvsfólkaviðurskifti verða samskipað av Lønardeildini í Fíggjarmálaráðnum. Lønardeildin samráðist við fakfeløg vegna allan almenna geiran. Eisini vegleiðir og ráðgevir deildin øllum almenna geiranum í lønar og starvsfólka-

spurningum, flokkar störv og góðkennir serstakar treytir. Lønardeildin varar eisini av felags starvsfólkapolitikkinum fyri landsfyrisingina, sum Løgmansskrivstovan orðaði í tíðarskeiðinum 1997 til 2000.

Búskaparskipan landsins er ein bókhalds- og roknskaparskipan, sum øll ráð og flestallir stovnar brúka. Eisini rapportera kommunurnar mánaðarliga til hesa skipan. Arbeitt verður somuleiðis við at fáa sosialar grunnar sum Samhaldsfasta eftirlønargrunnin og ALS at rapportera mánaðarliga til hesa skipan. Hervið fæst leypanði innlit í allan tann almenna búskapin. Skipanin verður umsitin av Føroya gjaldstovu.

Byggivirksemi og viðlíkahald av almennum bygningum er í ávísan mun savnað hjá Landsverki, sum í lýtuni er stovnur undir Fíggjarmálaráðnum. Somuleiðis umsitir Landsverk almenn leigumál.

Skipað er ein felags KT-fyrising, ið varar av KT-undirstøðukervinum fyri øll stjórnarráð og eina røð av stovnum.

Løgmansskrivstovan hevur skipað eina felags telefonmóttøku saman við Vinnu- málaráðnum, Fiskimálaráðnum og Menta- málaráðnum.

Stovnsuppgávur í stjórnarráðum

Tað er sera ymiskt, hvat er eftir av stovnsuppgávum í stjórnarráðunum. Nevnst kunnu:

Løgmansskrivstovan: Ongar beinleiðis stovnsuppgávur, tó høvdu uppgávur sum útflutningsframi og menningarsamstarv kunnað verið røktar av einum stovni.

Fíggjarmálaráðið: Lønarmál.

Vinnumálaráðið: Ongar stovnsuppgávur eru í Vinnumálaráðnum.

Fiskimálaráðið: Umsiting av fiskiloyvum og royndarloyvum.

Mentamálaráðið: Viðvíkjandi fólaskúlanum fer meginparturin av orkuni til

rakstur. Viðvíkjandi miðnámsskúlanum fer um helvtin av orkuni til rakstur.

Heilsumálaráðið: Umsiting av Talgildu heilsuskipanini (THS).

Almannamálaráðið: Ávísar stuðulsjáttanir.

Kæruskipan

Seinast í 90'unum vórðu grundleggjandi broytingar gjørdar í kæruskipanini. Føroya kærustovnur varð settur á stovn. Møguleikin at kæra til landsstýrismannin varð tikin av á flestøllum økjum, og kærunevndir vórðu skipaðar í staðin.

Føroya kærustovnur er í dag skrivstova hjá hesum nevndum:

- Kærunevndini í almanna- og heilsumálum
- Skatta- og avgjaldskærunevndini
- Kærunevndini í lendismálum
- Kærunevndini hjá Studna
- Vinnukærunevndini
- Psykiatrisku sjúklingakærunevndini
- Fjølmiðlanevndini
- Skuldarumskipanarnevndini

Umframt vanligu kærurættin millum undir- og yvirskipaðan myndugleika, eru her dømir um, at stjórnarráðini framvegis eru kærummyndugleiki:

Fiskimálaráðið: Kærur um fiskiloyvi, tilbúgving og partvíst umhvørvi og landbúnað.

Mentamálaráðið: Kærur um próvtøkur.

Almannamálaráðið: Kærur um fíggjarligt frípláss.

Vinnumálaráðið: Partar av kæruviðgerðum á sjóvinnuøkinum.

Eftirlitsstovnar:

Seinastu árinu eru eftirlitsstovnarir vorðnir fleiri, og virksemið er vorðið neyvari. Virksemið hjá Landsgrannskoðanini er víðkað

til at fevna um fyrisitingarligt eftirlit, eftirlit við telduskipanum o.ð., umframft eftirlitið við roknskapum.

Við stýrisskipanarlógini vórðu tvey nýggj eftirlitslið sett á stovn: landsstýrismálaneyvnd og móguleikin at seta kanningarstjóra. Í 2001 varð Løgtingsins umboðsmaður settur á stovn. Harafturat er nú móguligt hjá løgtingsnevndum at kalla landsstýrisfólk til samráð í løgtingsnevnd. Nýggir og skjótari móguleikar hjá tinginum at seta fyrispurningar eru komnir í lag – munnligir fyrispurningar og s 52a-fyrispurningar.

Starvsfólk

Í november 2013 vóru 146,2 ársverk í stjórnarráðunum. 26 leiðarar, 81,5 fulltrúar o.o. og 39 skrivstovufólk o.o. Býtið millum leiðslu, fulltrúar og skrivstovufólk er, at 18% eru leiðarar, 56 % eru fulltrúar og 26 % eru skrivstovufólk. Til samanberingar kann nevast, at tá Løgmannsskrivstovan í 2005 gjørði eina lýsing av landsfyrisitingini, var býtið, at 18 % vóru leiðarar, 45 % vóru fulltrúar og 37 % vóru skrivstovufólk.

Hvussu ársverkini eru býtt millum ráðini, sæst her:

Yvirlit yvir samlaða starvsfólkatalið í stjórnarráðunum hevur ikki verið gjørt á hvørjum ári. Til samanberingar kann tó sigast, at í 1998 vóru 108 ársverk í stjórnarráðunum. Í 2001 vóru 172 ársverk, í 2005 vóru 138 ársverk, og í 2011 vóru 163 ársverk.

Hvussu nógv nýggj stórv eru komin afturat, síðan stjórnarráðini vórðu sett á stovn, er trupult at gera upp. Orsøkin er partvist, at stórv partur av stórvunum í aðalstýrunum ikki vóru flutt úr deildum á Landsskrivstovuni og stovnum inn í aðalstýrini. Orsøkin er partvist eisini, at málsøki eru flutt inn og út úr stjórnarráðum í hesum tíðarskeiði t.d. varð SamVit við 17 starvsfólkum lagt undir Uttanríkisráðið í 2009.

Talvan á næstu síðu er yvirlit yvir starvsfólk við longri útbúgvingum í stjórnarráðunum í november 2013. Undir búskaparfrøðingum eru cand. polit, cand.oecon og cand.merc, undir stjórn málafrøðingum eru cand.scient. pol, cand.scient.adm o.o., undir øðrum eru m.a. útbúgvingar, sum eru knýttar at fakligu eyðkennunum í serstøku stjórnarráðunum, t.d. fiskivinnukandidatar í Fiskimálaráðnum og master í heilsuinformatikk í Heilsumálaráðnum.

Stjórnarráð	Leiðarar	Fulltrúar o.o	Skrivstovufólk o.o.	Samanlagt
Løgmannsskrivstovan ⁾	5	15,7	9	29,7
Fígjarmálaráðið	2	11	3	16
Fiskimálaráðið	4	9	5,2	18,2
Vinumálaráðið	1	9,3	2	12,3
Mentamálaráðið ^{**)}	5	16,5	10,2	31,7
Heilsumálaráðið ^{**)}	5	10	5	20
Almannamálaráðið	4	10	4,3	18,3
Samanlagt	26	81,5	38,7	146,2

⁾9 starvsfólk á sendistovunum eru ikki við, ^{**)}Yrkisdepilin og Próvstovan eru við, ^{***)}Talgilda Heilsuskipanin er við.

Stjórnarráð	Lögfrøðingar	Búskaparfrøðingar o.o	Stjórnmálafrøðingar o.o.	Onnur
Løgmansskrivstovan	6	1	4	10
Fíggjarmálaráðið		10	3	
Fiskimálaráðið	4	1	2	6
Vinnumálaráðið	4	2	3	1
Mentamálaráðið	2	4	2	13,5
Heilsumálaráðið	2	5	3	5
Almannamálaráðið	5	3	6	
Samanlagt	23	26	23	35,5

Vavið á uppgávum

Tað finst eingin greining, ið lýsir vavið á uppgávum og framleiðsluna hjá stjórnarráðunum. Av tí at talan er um almenna fyrisiting og ikki um privatfyrirøku, er yvirhøvur sera trupult at gera hetta upp.

Fylgiskjøluni 1 til 7 siga tó nakað um málið. Har er lýst, hvør játtanin er til ávikavist málsøki og stjórnarráð og hvørjir stovnar vísa til hvørt stjórnarráð. Eisini eru lýsingar av uppgávuunum og bygnaðinum í stjórnarráðunum.

Tað eru 62 stovnar, sum vísa beinleiðis til stjórnarráðini. Hóast m.a. Fólkkaskúlin, Almanna-verkið og musikkskúlarnir eru skipað í nógvar eindir, telja hesir fyri eina eind í uppteljingini. Tað eru um 5.100 ársverk í stovnunum, sum vísa til stjórnarráðini.

Stjórnarráðini hava fyrisitingarheimild í 451 lógum. Tað vil siga, at í miðal eru 5-6 lógir við fyrisitingarheimild fyri hvønn fulltrúa.

Sambært protokollini hjá Løgmansskrivstovuni vóru í tíðarskeiðinum frá ólavsøku 2011 til februar 2014 fyri á politiskum landstýrisfundi: 240 lógaruppskot, 200 kunngerðir, 149 upprit, 18 ríkislógartilmæli og 5 uppskot til samtyktar.

Í sama tíðarskeiði vórðu svaraðir 112 skrivligir fyrispurningar, 126 s 52a-fyrispurningar og 328 munnligir fyrispurning-

ar úr Løgtinginum. Aftur at hesum koma ófráboðaðir fyrispurningar.

Harafturat verða gjørdar nógvar greiningar og álit. Á heimasíðuni hjá Løgmansskrivstovuni er eitt yvirlit yvir álitini. Onki yvirlit er yvir onnur sløg av greiningum.

Hvussu arbeiðsorkan verður nýtt

Fyri at fáa eina ábending um, hvar arbeiðsorkan verður brúkt í stjórnarráðunum, hevur arbeiðsbólkurin biðið leiðslu og starvsfólk í landsfyrisingini meta um, á hvørjum økjum, tey brúka sína orku. Lítið hevur verið gjørt við at skráseta slíkt, so talan kann einans vera um eina meting. Av tí at øll starvsfólkini hava svarað, og av tí at munirnir millum stjórnarráðini samsvaraðu við tað, sum arbeiðsbólkurin hevði væntað, skuldi metingin tó givið eina metingin tó góða ábending um orkunýtsluna í stjórnarráðunum.

Skilað varð ímillum politiskar uppgávur, fyrisitingarligar uppgávur og rakstraruppgávur. Fylgiskjal 8 vísir yvirlit yvir uppgávarnar, orkuna, sum varð nýtt til teirra, og hvat orkan svarar til í mun til tal av starvsfólku.

Uppgávur av politiskum slag fevndu um: Politikkfyrirskandi arbeiði so sum greiningar, frágreiðingar og álit, lógarfyrirskandi arbeiði og lógararmið, politiska ráðgeving og aðrar landsstýris-

mannatænandi uppgávor, arbeiði við játtanarkørmum og fíggjarlóg, samskipti við Løgtingið (munnligir og skrivligir fyrispurningar o.a.) kunning og millumtjóða samstarv.

Uppgávor av fyrisitingarligum slag fevndu um: Generella málsviðgerð so sum svar til Landsgrannskoðanina, Umboðsmannin, innlitsumbønir o.a., málsviðgerð og samskipti við borgarar, fyritøkur o.s.fr., kæruviðgerð, samskipti og samskipan við undirskipaðar stovnar og kommunur.

Uppgávor av rakstrarligum slag fevndu um: Leiðslu, starvsfólkamál og HR-fíggjarstýring og bókhald (inni í stjórnarráðnum), KT, skráseting, viðlíkahald og reingerð, móttøku, avgreiðslu o.a.

Prosentbýtið av arbeiðsorkuni hjá leiðslu og starvsfólki í øllum stjórnarráðnum

Politikkur	46
Fyrisiting	24
Rakstur	30
Í alt	100

Metingin vísir, at 46 % av arbeiðsorkuni vórðu brúkt til politiskar uppgávor, 24 % til fyrisitingarligar uppgávor, og 30 % til rakstraruppgávor.

Prosentbýtið av arbeiðsorkuni hjá leiðslu og starvsfólki í einstøku stjórnarráðnum

Stjórnarráð	Politikkur	Fyrisiting	Rakstur
Løgmannsskrivstovan	55	15	31
Fíggjarmálaráðið	46	23	31
Fiskimálaráðið	47	27	26
Vinumálaráðið	57	15	28
Mentamálaráðið	32	43	25
Heilsumálaráðið	38	13	49
Almannamálaráðið	58	19	23

Metingin vísir, at arbeiðsorkan í stjórnarráðnum verður brúkt rættiliga ymiskt. Mentamálaráðið og Heilsumálaráðið brúka lutfalsliga minni orku til politiskar uppgávor enn hini ráðini. Orsøkin er, at Mentamálaráðið hevur nógva fyrisiting, serliga av fólkaskúlanum, og Heilsumálaráðið brúkar nógva orku til at reka Talgildu heilsuskipanina. Almannamálaráðið, Løgmannsskrivstovan og Vinnumálaráðið brúka mest til politiskar uppgávor. Hetta kemst av, at munandi færri fyrisitingarligar uppgávor liggja hjá hesum ráðum.

4. Uppgávnar hjá einum stjórnarráði

Í Føroyum eru sera fáar formligar ásetingar um kjarnuuppgávnar hjá stjórnarráðunum og skyldurnar hjá embætisverkinum.

Tá Landsskrivstovan varð umskipað til aðalstýrir, varð eingin almenn lýsing gjørd av, hvør yvirskipaða uppgávan hjá einum aðalstýri skuldi vera, hvussu arbeiðsbýtið skuldi vera millum aðalstýrir og stovnar, ella hvørjar skyldur embætisverkið skuldi hava.

Hóast stjórnarráðini hava ógvuliga ymiskar uppgávur, er hesin partur ein roynd at orða eina yvirskipaða lýsing av kjarnuuppgávnunum hjá einum stjórnarráði og av skyldunum hjá føroyska embætisverkinum.

Í Danmark er arbeiðsbýtið millum stjórnarráð og undirskipaðar stovnar ikki formliga skipað. Tað eru skyldurnar hjá embætisverkinum heldur ikki. Í Svøríki og Finnlandi eru hinvegin í størri mun orðaði formlig krøv um uppgávubýti og skyldur. Í Íslandi hava tey eftir fíggjarkreppuna eisini sett í gildi stjórnarlóg, ið m.a. ásetur skyldur hjá ráðharrum, stjórnarráðum, aðalstjórum og politiskum ráðgevum.

Í Danmark er leikluturin hjá embætisverkinum ikki nógv kannaður ella umrøddur. Orsøkin verður vanlig søgð at vera, at álitið á dansku miðfyrisingina er gott, og at óformliga skipanin ikki hevur givið stórvegis trupulleikar. Ráðharrar og embætisfólk hava gjøgnum tíðirnar megnað at samst um eitt óformligt uppgávubýti, og formligar ásetingar hava tí ikki verið neyðugar. Orðaskiftið seinastu tíðina um danska embætisverkið bendir tó á, at álitið ikki er, sum tað hevur verið.

Sum so ofta hava Føroyar yvirtikið eina danska skipan uttan at viðgera nakað stórvegis, hvat vit vilja við henni. Í hesum føri hvønn leiklut, ið stjórnarráð og embætisverk skulu hava. Stóri munurin á skipanunum er, at danska fyrisingin hevur

mong hundrað ár á baki, har tann føroyska er sera ung, eisini aftur ímóti skipanum í øðrum Norðurlondum.

Javnan er kjak um stødd, leiklut og førleika hjá landsfyrisingini. Tað er ikki ósannlíkt, at hetta er ein avleiðing av manglandi orðaskifti um, hvønn leiklut landsfyrisingin skal hava í føroyska samfelagnum.

Tingræði

Hvørki stýrisskipanarlógin ella lógin um ábyrgd Landsstýrisins nevna fyrisingina við einum orði. Staðfestingarnar í hesum báðum lógum um, at Føroyar eru skipaðar sum fólkarræði við tingræði og landsstýrismannaábyrgd, siga tó óbeinleiðis nakað um uppgávur og skyldur hjá fyrisingini.

Sum nevnt í undanfarna parti varð í 2005 orðað eitt felags virðisgrundarlag fyri landsfyrisingina, ið varð soljóðandi: „Vit veita landsstýrinum ráð, tryggja haldgott grundarlag og gera hugskot til veruleika“. Hetta yvirskipaða tilverugrundarlag stendur við í dag. Aðrar ásetingar, sum siga nakað um yvirskipaðu uppgávuna og skyldurnar hjá embætisverkinum, eru t.d. fráboðan um málsøkjabýtið, sum býtir málsøkini millum stjórnarráðini; játtanarlógin við kunngerðum, sum ásetir mannagongdir fyri arbeiðinum við fíggjarlógarkørmum og fíggjarlóg; og fyrisingarlógin og innlitslógin, sum áseta, hvussu almennir stovnar skulu handfara mál hjá borgarum.

Tingræði merkir, at fólkkið velur tingið, t.e. lóggevandi valdið, sum stendur til svars fyri veljaranum, tá val er. Síðan velur tingið lögmann, sum velur í minsta lagi tvey landsstýrisfólk. Løgmaður ger av, hvussu nógv landsstýrisfólk skulu vera, og hann ásetir arbeiðsbýtið teirra millum.

Í Føroyum hava vit sokallað negativt tingræði. Tað merkir, at lögmaður kann

verða sitandi, um hann ikki hevur meirilutan í Løgtinginum ímóti sær.

Gjøgnum tingið fáa lögmaður og landsstýrisfólk sostatt heimild frá fólkinum at útinna avgerðirnar hjá tinginum. Av somu orsök hevur tingið skyldu til at hava eftirlit við virkseminum hjá Landsstýrinum.

Landsstýrisfólkini hava eina fyrisiting at hjálpa sær at fremja politisku ætlanirnar. Av tí at tað bert eru sjálv landsstýrisfólkini, sum gjøgnum tingið hava fingið heimild frá fólkinum at leiða landið, skal fyrisitingin arbeiða loyalt og óheft av persónligum sjónarmiðum. Hetta merkir m.a., at fyrisitingin innan fyri lógarinnar karmar skal virka fyri, at politisku ætlanirnar hjá landsstýrisfólkunum verða til veruleika. Harafturat skal fyrisitingin vera skipað soleiðis, at gjørligt er at staðfesta ábyrgd fyri at tryggja, at ábyrgdin í síðsta enda kann leiðast aftur til landsstýrisfólkini.

Í einari skipan við skiftandi politiskum leiðslum er tað harumframt ein týðandi uppgáva hjá fyrisitingini at tryggja stabilitet og samanhang.

Landsstýrismannaábyrgd

Landsstýrismannaábyrgd merkir, at eitt landsstýrisfólk hevur ovastu politisku og rættarlígu ábyrgdina av málsøki sínum og kann í høvuðsheitum taka allar avgerðir á økinum, um lógarheimild er til tess. Málsøkini eru tó so stór, at tað hvørki er gjørligt ella ráðiligt hjá einum landsstýrisfólki at taka allar avgerðir. Tí fær fyrisitingin alt oftari fulltrú til at umboða landsstýrisfólkið og til at taka avgerðir tess vegna.

Støddin á málsøkjunum merkir harafturat, at landsstýrisfólk hava tørv á ráðgeving frá embætisfólkum. Fyrisitingin skal tí vera fakliga sterk og hava gott lógarskil fyri at tryggja, at avgerðir verða tiknar á haldgóðum grundarlagi. Føroyar hava ikki síðvenju at seta politisk embætisfólk, og tí mugu serliga leiðslurnar í stjórnarráðun-

um hava førleika at ráðgeva landsstýrisfólkunum um politisk viðurskipti.

Dagsins samfelag

Leikluturin hjá almennum myndugleikum er broyttur munandi í nýggjari tíð, bæði í Føroyum og grannalondum okkara. Fleiri og fleiri øki verða skipað við lóg, og tænaasturnar hjá tí almenna verða alsamt fleiri. Krøvini til bæði politisku skipanina og fyrisitingina eru sera umfangandi og samansett, bæði frá borgarum, áhugafelagsskapum, altjóða samfelagnum o.s.fr.

Har leikluturin hjá embætisverkinum áður í størstan mun snúði seg um málsviðgerð og í avmarkaðan mun um lógarsmíð, so verða nú sett munandi meiri samansett krøv til fyrisitingina.

Alsamt størri tørvur er á at greina og gera uppskot til loysnir á stórum og tor-skildum samfelagsavbjóðingum, sum ganga tvørtur um málsøki. So hvørt sum lógarøkini gerast fleiri, veksur talið á markamótum millum teirra, og harvið veksur tørvurin á samskipan.

Fyri at vísja sær stuðul frá borgarunum til vælferðarsamfélagið og til fíggjina av tí, mugu politikarar og fyrisiting tryggja, at virksemi og tænaastur verða ríkin so dygt og effektivt sum gjørligt.

Av tí at so lítil samfelagsgransking er í Føroyum, og so fáir uttanhýsis partar sum eitt nú áhugafelagsskapir hava orku til at gera samfelagsgreiningar, má fyrisiting okkara í størri mun enn í grannalondunum taka sær av hesum greiningum sjálv.

Fjølmiðlalandslagið er broytt munandi, og fjølmiðlarnir eru alt oftari við til at seta politisku dagsskránnu. Hetta setir krøv til fyrisitingina um at geva landsstýrisfólkunum skjóta og góða samskiptisráðgeving í áleikandi málum.

At eftirlitsstovnarir eru vorðnir fleiri og virksemið neyvari setir eisini krøv til fyrisitingina, bæði í mun til mannagongdir

og í mun til at svara spurningum frá eftirlitstovnum og fyrirspurningum úr Løgtinginum.

Skulu embætisfólk kunna røkja hesar ymiskligu og samansettu uppgávur, krevst neyv planlegging og raðfesting. Harafturat krevst eitt smidligt undirstøðukervi og eitt gott arbeiðsbýti, so at starvsfólk hava bestu umstøður at greiða setning sín.

Arbeiðsbýtið millum stjórnarráð og stovnar

Sum lýst í undanfarna parti hevur gongdin í Føroyum eins og í grannalondum verið, at stjórnarráðini alt oftari taka sær av yvirskipaðari stýring, málsøkismenning og lógarfyrireiking, og at vanlig málsviðgerð verður flutt til stovnar, sum vísa til stjórnarráðið.

Endamálið er at tryggja landsstýrisfólkunum betri arbeiðsnáðir, so orka og yvirlit er til at seta kósina fyri málsøkið. Eitt slíkt arbeiðsbýti kann harafturat hava við sær størri álit á, at málsviðgerðin er óheft av politiskum áhugamálum.

Hóast uppgávur verða fluttar til stovnar undir stjórnarráðunum, hava landsstýrisfólkini framvegis evstu politisku og fyrisingarligu ábyrgdina, uttan so at annað er staðfest við lóg. Tí krevur eitt slíkt arbeiðsbýti neyva samskipan og gott samstarv millum stjórnarráð og stovnar. Stjórnarráðini skulu eisini hava eftirlit við, at stovnarnar verða væl ríknir og at játtanin verður hildin.

Skal avmarkaða orkan í fyrisingini brúkast skynsam, mugu leiðslur í stjórnarráðum og stovnum vera tilvitaðar um, hvussu tær raðfesta og samskipa orkuna, og hvussu kunnleiki og førleiki verður sameindur, tá ið ætlanir skulu leggjast og mál skulu loysast.

Hvørjar eru uppgávnar hjá einum stjórnarráði?

Fyri at draga samanum, so er tað ábyrgdin hjá fyrisingini at tryggja stabilitet og samanhang í eini skipan við skiftandi politiskum leiðslum. Fyrisitingin skal vera soleiðis háttáð, at ábyrgdin kann staðfestast, og undirstøðukervið og arbeiðsbýtið skulu geva starvsfólkum góðar umstøður at røkja sínar uppgávur.

Hóast mongu og fjølbroyttu uppgávnar hjá stjórnarráðunum á onkun hátt hanga saman, eru tær í høvuðsheitum tvíbýttar: At virka sum skrivstova og tænaeind hjá landsstýrisfólkum og at virka sum evsti fakligi myndugleiki. Sostatt er arbeiðsbólkurin samdur um gongdina, sum hevur verið seinastu árin, at stjórnarráðini eru farin frá upprunaliga bygnaðinum til at taka sær meira av ráðgeving av landsstýrisfólkum og teirri yvirskipaðu stýringini av málsøkjunum. Málsviðgerð og uppgávur, sum snúgva seg um rakstur av undirskipaðum stovnum, verða latnar stovnum at umsita.

Í stuttum um uppgávurnar hjá stjórnarráðunum:

- *At virka sum skrivstova og tænaþeind hjá landsstýrisfólkunum*
 - At veita landsstýrisfólkunum ráðgeving um lögfrøðiligar og fakligar spurningar, óheft av persónligum og politiskum sjónarmiðum. Harumframt skal serliga leiðslan kunna sparra um politisk viðurskipti.
 - At ráðgeva um samskipti í áleikandi málum.
- *At virka sum evsti fakligi myndugleiki á málsøkjunum*
 - *At virka fyri, at politisku ætlanirnar hjá sitandi landsstýrisfólkum verða til veruleika*
 - Í samstarvi við viðkomandi stovnar, stjórnarráð og uttanhýsis partar at gera greiningar, orða politikkir á málsøkjunum og tryggja íverksetan.
 - Í samstarvi við viðkomandi stovnar, stjórnarráð og uttanhýsis partar at fyrireika og skriva lógaruppskot og at tryggja, at lógirnar verða íverksettar og eftirmettar.
 - *At taka sær av teirri yvirskipaðu stýringini og menningini av málsøkjunum*
 - At hava vælvirkandi samskipti, samskipan og ráðgeving við stovnarar á málsøkjunum.
 - At hava eftirlit við stovnunum á málsøkjunum.
 - Støðugt at tryggja, at alment virksema verður rikið so dygt og effektivt sum gjørligt.

5. Styrkir og veikleikar við verandi bygnaði

Við stóði í lýsingini av, hvørjar uppgávarnar eiga at vera hjá einum stjórnarráði, og í lýsingini av bygnaðinum í landsfyrisingini, verður her skift orð um styrkir og veikleikar í verandi skipan í mun til uppgávarnar. Harafturat verða so hvørt givin uppskotum móguligar tillagingar. Summi av uppskotunum kunnu gerast uttan at broyta bygnaðin, aðrar tillagingar hava sum fortreyt, at partar av honum verða broyttir.

Hóast tað ikki er partur av hesi verkætlan at finna ítækiligar loysnir til, hvussu ætlaðu sparingarnar hjá Landsstýrinum skulu fremjast, er arbeidsbólkurin av tí fatan, at flestu av uppskotunum um tillagingar í bygnaðinum fara at hava við sær eina skynsamari og helst bíligari fyrising. Skal kostnaðurin av stjórnarráðunum minkast enn meira, má virksemd avmarkast samvarandi.

Parturin er skipaður í trý: 1. Stjórnarráðið sum tænaeind hjá landsstýrisfólkunum, 2. Stjórnarráðið sum evsti fakligi myndugleiki, 3. Bygnaður.

Stjórnarráðið sum tænaeind hjá landsstýrisfólkunum

Tað gerst ein alsamt størri partur av uppgávuni hjá embætisverkinum og serliga leiðsluni at stuðla og ráðgeva landsstýrisfólkunum í samskiptinum, bæði við fjølmiðlar og við tingið. Hetta kemst serliga av, at tíðindaflutningurin gongur skjótari og skjótari, at tað ofta eru einstøk mál og einstaklingamál, sum fjølmiðlarnir seta á dagskrá, og fyrispurningarnar úr tinginum gerast eisini fleiri.

Fortreytirnar at veita landsstýrisfólkunum eina munagóða tænaeind eru munandi betri í verandi skipan, har hvørt landsstýrisfólk hevur eina fyrising, enn áðrenn, tá nakrir fáir fulltrúar vístu til fleiri landsstýrisfólk.

Sum sæst í fylgiskjali 8 verður mett, at 14 % av orkuni, svarandi til 19 ársverk í stjórnarráðunum, taka sær av uppgávum, sum á einhvønn hátt snúva seg um kunning, at skipa gerandisdagin hjá landsstýrisfólkunum, politiska ráðgeving og at svara fyrispurningum úr tinginum, (virkisøki 3, 5 og 6).

Um hetta er nógv ella lítið, er torført at meta um, tí hetta er ein av kjarnuuppgávunum hjá einum stjórnarráði. Tá tað er sagt, so er talan um uppgávur, sum fylla nógv, tá ið á stendur. Tað merkir samstundis, at minni orka er til tær uppgávur, sum meira beinleiðis snúva seg um at greina og menna samfelagsviðurskipti, og at gera politisku málini hjá Landsstýrinum til veruleika. Tí má henda kjarnuuppgáva verða skipað so effektivt sum gjørligt.

Tá tosað verður um ráðgevandi skylduna hjá embætisverkinum, verður spurningurin um loyaltitesskylduna og markið millum politikk og fyrising javnan settur. Hvar gongur markið fyri politikari ráðgeving hjá einum embætisfólki í føstum starvi? Hvat ber loyaltitesskyldan við sær? Hetta eru viðurskipti, sum skipanirnar í flestu grannalondunum støðugt arbeiða við og síggja sum eina avbjóðing í sambandi við at finna røttu javnvágina. Hesi viðurskipti eru enn týðningarmeiri at umrøða í føroyskum samanhangi.

Sum lýst í fyrsta parti er søgan hjá føroyskari fyrising ung, serliga tá samanborið verður við onnur lond í vesturheiminum. Fyrimunurin er, at skipanin skuldi ikki verið so bundin av gomlum siðvenjum, sum ikki longur eru skynsammar, og tí skuldi verið lættari at gjørt tillagingar, tá tørvur er á tí. Vansin kann vera, at fyrisingarliga mentanin er ikki nóg væl kjølfest, hvørki hjá fyrising ella politikarum. At vit samstundis hava eina óformliga skipan, har fá

formlig krøv eru til arbeiðsbýtið millum politikarar og embætisfólk, umframt at vit hava politiskar flokkar við sera avmarkaðari orku at menna politikarar til at gerast landsstýrisfólk og tingfólk, kann avleiðingin verða, at ivi stendst um, hvør uppgávan og skyldan er hjá ymsu pørtunum.

Arbeiðsbólkurin metir, at tørvur er á at seta kunning og ráðgeving á dagsskrá. Fåa landsstýrisfólk nóg góða ráðgeving og sparring frá embætisverkinum um samskipti við fjølmiðlar og um politisk viðurskipti? Fåa landsstýrisfólk nóg gott fakligt mótspæl? Megna aðalstjórar bæði at leiða stjórnarráðini, samstarva við stovnar og at vera nærmastu politisku ráðgevar hjá landsstýrisfólkum? Er tørvur á formligum ásetingum um arbeiðsbýtið millum embætisfólk og politikarar? Hevði tað verið ein loysn, at landsstýrisfólkini finga móguleika at velja sær ein politiskt settan ráðgeva ella at havt politiskt sett embætisfólk, eins og grannalondini hava tað?

Hetta eru samansettir spurningar, sum einki einfalt svar hava, og sum krevja støðugt orðaskifti. Arbeiðsbólkurin metir, at viðurskiptini eiga at verða lýst betur, so at greiða fæst á, um tørvur er á broytingum. Viðvíkjandi spurninginum um politiskar ráðgevar heldur arbeiðsbólkurin, at í fyrstu syftu eiga politiska skipanin at gera sær greitt, hvørt tørvur er á at broyta skipanina, og síðan eiga at verða samskipt við embætisverkið um, hvussu ein slík skipan kann sameinast við fasta embætisverkið.

Arbeiðsbólkurin heldur, at tað hevði verið skilagott at orðað ein kunningarpolitikk fyri landsfyrisingina, eins og mælt varð til í 1997. Bólkurin metir eisini, at tað hevði lætt um arbeiðsbyrðuna hjá stjórnarráðunum, um fyrispurningar úr tinginum vórðu lagaðir betur til innihaldið, t.d. soleiðis at umfatandi spurningar vórðu settir skrivliga heldur enn munnliga. Mælt verður til at bera hetta upp á mál við lögtings-

fyrisingina. Mett verður eisini, at tað hevði lætt um hjá fyrisingini og styrkt um gjøgnumskygnið at gjørt fleiri viðurskipti alment atkomulig. Sum frálíður metir arbeiðsbólkurin, at fyrisingin eiga at fara til sjálvttøku á innlitsøkinum. Onnur øki, sum kundur verið gjørd atkomulig á t.d. einum borgaraportali, kundur verið yvirlit yvir øll almenn loyvir, hvørji lógaruppskot og størri verkætlanir eru í gerð, og hvørjar hoyringar eru úti.

Stjórnarráðið sum evsti fakligi myndugleiki

Stjórnarráðið skal virka fyri, at politisku ætlanirnar hjá sitandi landsstýrisfólki verða til veruleika.

At landsfyrisingin er styrkt síðan umskipanina í 1997, hevur givið betri umstøður at gera greiningar, orða politikkir, fyrireika og skriva lógaruppskot og at tryggja, at lógirnar verða íverksettar og eftirmettar.

Í metingini av orkunýtsluni, (fylgiskjal 8), varð met, at um 11 % av orkuni í landsfyrisingini verða nýtt til politikkyrireikandi arbeiði, og um 13 % verða nýtt til lógarfyrireikandi arbeiði.

Tá hugsað verður um vaksandi trýstið á velferðarsamfelagið, lítlu granskingina í samfelagsviðurskiptum, og at talan er um kjarnuuppgávuna hjá landsfyrisingini, sum er at gera politiskar ætlanir til veruleika, er arbeiðsbólkurin sannførdur um, at hesar uppgávur áttu at verið størri partur av orkunýtsluni.

Skal landsfyrisingin tryggja, at tað almenna støðugt verður ríkið væl og effektivt, má orka vera til at greina samfelagsavbjóðingar, at gera lógir til færoysk viðurskipti, og at vera væl inni í altjóða lógum, t.d. ES-lógum, har tørvur er á tí.

Tí eiga arbeiðið í stjórnarráðunum at verða skipað, soleiðis at sum mest av orkuni fer til greiningar og til politikkyrireikandi og lógarfyrireikandi arbeiði. Ein annar lið-

ur í at styrkja henda partin kundi verið at skipa eina felagseind, sum greinaði og granskaði yvirskipað samfelagsviðurskifti, har starvsfólk úr stjórnarráðunum kundu starvast í avmarkaða tíð.

Arbeidsbólkurin er greiður um, at tað er ikki lætt at gera umraðfestingar, tí eitt stjórnarráð skal taka sær av nógvum ymiskum uppgávum, eins og lýst í fjórða parti og fylgiskjali 8. Men støðug og miðvís raðfesting av, hvar størsti tørvurin er, og tilvitan um kjarnuppgávarnar hjá einum stjórnarráði, skuldu verið stig á vegnum. Leiðslan má tó gera sær greitt, at talið á fulltrúum er sera avmarkað í hvørjum stjórnarráði, og hetta setir mørk fyri, hvussu nógv varverkætlanir kunnu setast í gongd í senn.

Javnan verður víst á, at eitt lítið samfelag sum okkara hevur tørv á einum so einføldum lógarverki sum gjørligt. Skulu vit gera fleiri serføroyskar lógir, tá ið tað er skilagott, má orka verða sett av til at greina tær avbjóðingar, sum skulu loysast. Arbeidsbólkurin hevur hartil varhugan av, at lítið verður gjørt við at eftirmeta, um samtyktar lógir hava ætlaða ávirkan. Hetta kann ikki annað enn skeikla góðskuna og neyvleikan í framleiðsluni.

Lóggávan verður alt meira umfatandi, og mangan er orka ikki til at gera kunngerðir ella til at dagføra lóggávuna. Javnan sæst, at mál verða skundað ígjøgnum, og at lógaruppskot eru ikki liðug, tá tey koma í tingið. Skundurin gongur harafturat út yvir hoyringina. Avleiðingin er, at móguleikin at fáa góð ískoyti til arbeiðið fer fyri skeytið. Harafturat verða loysnirnar ikki eins góðar, sum tá ið eitt mál fær neyðugu tíðina og viðgerðina.

Við avmarkaðu orkuni í huga eiga vit at vera serliga varin at skipa øki við lóg. Ofta er skynsamari at stýra einum øki á annan hátt, t.d. við ráðgeving ella við at meta um, hvørt tørvur yvirhøvur er á at regulera

økið. Serliga má ansast eftir ikki at seta treytir, sum vit ikki kunnu halda.

Í fyrstu atløgu eigur fyrivarni altíð at verða tikið vegna Føroyar, tá ið millumtjóðasáttmálar koma upp á tal. Sáttmálar eiga ikki at verða settir í gildi, fyrr enn neyðugu greiningarnar eru gjørdar, og fíggarliga orkan er avsett.

Arbeidsbólkurin metir, at tørvur er á einari skipan, sum tryggjar, at mett verður, hvørt ein ætlan um at gera eina lóg er tann skynsamasta í mun til føroyska samfelagið.

Harafturat metir arbeidsbólkurin, at lógatænastan átti at verið víðkað til eina felags lögfrøðiliga tænaðeind, so at lögfrøðingar bert vóru staðsettir í stjórnarráðunum, tá ítøkiligur tørvur var á tí.

Javnan er frammi í almenna orðaskiftinum, at álit ikki verða brúkt, og lógir ikki fáa politiska undirtøku. Hetta er als ikki gott fyri so líttla fyrisiting, bæði tí at orkan kundi verið betur nýtt, og tí at tað kann vera tyngjandi fyri arbeiðshugin hjá starvsfólkunum og umdømið hjá fyrisitingini, um arbeiðið ikki kemur til gagns.

Tað eru helst ymsar orsøkir til, at slíkt kemur fyri. Ein orsök kann vera, at raðfestingarnar hjá stjórnarráðunum ikki verða nóg væl gjøgnumhugsaðar og diskuteraðar við politisku leiðsluna. Ein onnur orsök kann vera, at neyðuga politiska undirtøkan er ikki fingin til vegar, áðrenn arbeiðið verður sett í gongd.

Sum lýst í triðja parti er mannagongdin fyri at leggja mál fyri landsstýrisfund eitt stórt framstig í hesum samanhangi. Føstu landsstýrisfundirnir og stjóraráðsfundirnir eru tó ikki nóg mikið, tí hesir fundir snúgva seg oftast um áleikandi mál heldur enn um felags langtíðarraðfestingar. Heldur ikki er siðvenja at samskipa langtíðarraðfestingar hjá stjórnarráðunum.

Vandin er, at ráðini ikki hava nóg góða vitan um, hvørjar ætlanir eru á ymsu málsøkjunum. Tað gongur út yvir móguleik-

an at samskipa orkuna og loysnirnar. Sum dæmi kann nevast, at samstarvs- og hoyringsspartar uppliva, at átøk í sambandi við beinleiðis ella óbeinleiðis samhangandi øki verða sett í verk ella reglurnar broyttar uttan nakra samskipan. Her átti at kunnað borið til at bøtt um støðuna, tí smáu og ungu eindirnar skuldu givið stak góðar fortreytir fyri neyvari samskipan og harvið betri samfelagsloysnum.

Arbeidsbólkurin metir, at tørvur er á mannagongdum, sum tryggja, at álit og lógaruppskot ikki verða gjørd til onga nyttu. Ein háttur kundi verið at havt fleiri sløg av landsstýris- og stjóraráðsfundum, sum vóru málrættaðir eftir evnum. Ein annar háttur kundi verið at samskipa ársætlanirnar hjá stjórnarráðunum. Ein triði háttur at styrkt um tilvitanina um politiska undirtøku kundi verið skipanin, tey hava í Finnlandi, har krav er um 2/3 meiriluta, tá talan eru um serliga stórar broytingar.

Harafurat eigur at verða arbeitt við at fáa tvørgangandi arbeidsbólkar at virka betur. Ein vegur kundi verið at orða manngongdir fyri, hvussu karmarnir skulu vera fyri slík arbeiði, har ein samstundis avsetir neyðuga orku, so at fólk veruliga fær stundir at taka sær av slíkum uppgávum. Samskipanin og sparringin millum stjórnarráð á deildarleiðara- og fulltrúastigi eigur eisini at verða styrkt, serliga í byrjanini av einari tilgongd, meðan tað framvegis ber til at ávirka ætlanina, uttan at hetta krevur nógva eykaorku.

Stjórnarráðið skal taka sær av tí yvirskipaðu stýringini og menningini av málsøkinum

Sum nevnt í undanfarna parti er samstarv og samskipan millum stjórnarráð og stovnar ein sera týðningarmikil partur av uppgávuni hjá stjórnarráðunum. Bæði fyri at tryggja, at virksemið á stovnunum er nøktandi og í samsvari við politisku ynsk-

ini, og fyri at tryggja eina skynsama nýtslu av avmarkaðu orkuni í fyrisingini.

Mett verður, at 9 % av orkuni í stjórnarráðunum verða brúkt til samskifti, samskipan og eftirlit við undirskipaðum stovnum. Ein avbjóðing kann vera, at orkan í stjórnarráðunum ikki røkkur til stórt meira enn at hava eftirlit við, at stovnsleiðarar hava roknskapin í lagi, og tá kreppur stinga seg upp. Tí kann tað vera ein avbjóðing at raðfesta somu øki samstundis og at gera gagn av serfrøðini á stovnunum. Samskipanin millum stjórnarráð og stovnar er styrkt á fleiri málsøkjum seinastu árinum, har avtalur eru gjørdar um uppgávubýti, mál og avriksáttmálar. Arbeidsbólkurin mælir til, at stjórnarráðini menna mannagongdir, sum tryggja, at samstarvið við stovnar verður samskipað sum best.

At stjórnarráðini ikki eru kærummyndugleiki í so nógvum málum longur kann hugsast at geva betri møguleikar fyri at loysa uppgávur í samstarvi við stovnararnar.

Arbeidsbólkurin mælir til, at stjórnarráðini í mest møguligan mun leggja kærurnar út til eina nevnd við Kærustovninum sum skrivstovu, eisini starvsfólkamál. Harafurat eiga at verða orðaðar manngongdir fyri, hvussu ein viðger klagur um viðurskifti, sum ikki eru lógarskipað. Arbeidsbólkurin hevur fatan av, at hetta til tíðir fyllir rættliga nógv á summum málsøkjum.

Sum lýst í triðja parti hevur gongdin á flestu málsøkjum seinastu árinum verið, at farið er frá upprunaliga bygnaðinum, har stovnar ella stovnspartar vóru inni í stjórnarráðum, og til at teir nú støðugt eru fluttir út. Á summum málsøkjum er tó framvegis fitt av málsviðgerð og rakstraruppgávum.

Sum sæst í fylgiskjali 8 verður mettt, at um 8 % av orkuni, svarandi til 12 ársverk, framvegis taka sær av málsviðgerð í mun til borgarar, vinnu o.s.fr. Sum nevnt í fjórða parti kann avleiðingin vera, at minni orka verður nýtt til yvirskipaðu menningina av málsøk-

inum, bæði hjá politikarum og embætisfólku. Hetta kann harafturat føra til, at spurnar tekn kann verða sett við, um málsviðgerin er óheft av politiskum áhugamálum.

Skipanin við landsstýrismannaábyrgd hevur tað við sær, at stjórnarráðini altíð hava nakað av málsviðgerð, serliga av prinsipiellum slag. Arbeidsbólkurin mælir tó til, at málsviðgerð og operativar uppgávur í mestan mun verða fluttar úr stjórnarráðunum fyri at fáa betri orku og yvirilit til at seta yvirskipaðu kósina fyri málsøkið. Í summum londum, t.d. Svøríki, er skipanin farin eitt stig longur og hevur sett skott ímillum stovnar og stjórnarráð, so at politiska leiðslan ikki sleppur inn í fyrisingarligar avgerðir yvirhøvur.

Øll stjórnarráð eiga at hava ein ella nakrar fáar stovnar, har allar uppgávur verða savnaðar, hóast tær eru evnisliga ymskar.

Bygnaður

Fortreytirnar at tryggja stabilitet og samanhag eru vorðnar munandi betri við størri og sterkari fyrisingarligum eindum. Harafturat hava lógin um ábyrgd landsstýrismanna og kunngerðin um málsøkjabýtið havt við sær greiðari ábyrgdarbýti, bæði millum málsøki og á sjálvum økjunum.

Á summum málsøkjum hevur tó verið nógv órógv. Tað er sera orkukrevjandi, tá ið stjórnarráð verða niðurløgd, málsøkir verða flutt ella stovnar verða samanstýrdir, og ofta gongur long tíð, áðrenn framleidnið verður eins gott og áður. Tí skal grundreglan vera at vísa størsta varsemi við at flyta málsøkir. Eitt, sum bæði hevði givið betri stabilitet og bíligari rakstur, hevði verið at ásett færri stjórnarráð í stýrisskipanarlógini. Ráðini skulu eisini vera nøkulunda líka stór. Metir politiska skipanin, at tørvur er á fleiri landsstýrissfólku enn fastsetta talið av stjórnarráðum sigur, kunnu fleiri enn eitt landsstýrissfólk vera í hvørjum ráði. Til tess krevst góð

stýring, og fastar mannagongdir mugu verða orðaðar. Skipanin við fleiri ráðharrum í sama stjórnarráð verður brúkt í øllum grannalondum okkara.

Hóast stjórnarráðini eru væl størri enn deildirnar á Landsskrivstovuni, er talan framvegis um sera smáar eindir. Fyrimunurin er, at góðir møguleikar eru fyri liðiligum arbeidsgongdum. Ofta er stuttur vegur frá fulltrúa til politikara, og harvið skuldi verið minni vandi fyri misskiljingum og óneyðugum bureaukratii. Vansin er, at uppgávarnar eru nógvar og starvsfólkini fá. Arbeidslagið kann tí gerast óstøðugt, og trupult verður at uppráðfesta øki, uttan at onnur verða løgd lamin í meðan.

Smáu eindirnar føra eisini til, at hvørt starvsfólk kann hava sera stór ábyrgdarøki. Fyrimunurin er, at hvør einstakur ger stórán mun, og hetta styrkir arbeidshugin og ábyrgdarkensluna. Vansin er, at starvsfólkini ofta sita sera einsamøll við uppgávu-um og hava ikki nóg góða sparring. Úrslitið kann verða, at dygdin í arbeidinum verður ikki eins góð, og hon kundi verið, um fleiri vóru um uppgávuna. Harafturat kann hugsast, at uppgávarnar, sum ofta eru sera samansettar og tungar, kunnu kennast mótamiklar. Hartil verður skipanin sera viðkvom, tí ráðið verður so heft av vitanini hjá tí einstaka starvsfólkinum. Tá eingin annar er í skipanini, sum hevur innlit í økini, skal byrjast á berum, um viðkomandi fer úr starvi. Tað kann eisini vera ein vansi fyri álitni á embætisverkið, at áhugaðir partar kunnu seta javnatekn millum ein ávísan persón í embætisverkinum, og hvussu eitt øki verður fyrisitið.

Ein háttur at styrkt henda partin kundi verið at farið frá deildarskipanini til eina skipan við toymum og verkætlanum. Hetta kundi bæði spart upp á útreiðslurnar og givið betri grundarlag fyri dynamiskari eindum, hóast hetta í fyrstu atlugu hevði kostað orku. Ein slík skipan hevði sjálvandi

skulað tikið hædd fyri, at talan er um eina politiska fyrisiting og ikki eina fyrirøku. At finna ymsar hættir at skipa arbeiðið í stjórnarráðum verður eisini roynt í øðrum londum. Endamálið er serliga at kunna laga seg til broyttu arbeiðsuppgávuvarnar, sum í alt størri mun snúgva seg um greining og menning heldur enn um málsviðgerð.

Ein avbjóðing í føroysku fyrisitingini er, at starvsfólkini ofta koma beint av útlenskum skúlabonki og mangla sostatt eina upplæring um føroyska samfelagið, lógarverkið o.s.fr. Henda støða saman við avmarkaðu samfelagsgranskingini ger, at vandi er fyri, at tey, sum skulu hava ábyrgdina av at menna skipanir og smíða lógir, ikki hava nóg gott innlit í føroysk viðurskipti. Sum áður nevnt, verður eisini sera lítið gjørt við at menna eina fyrisitingarmentan, grundað á fyrirteytirnar hjá føroyska samfelagnum.

Hesin partur kundi verið styrktur við at skipa eina grundútbúgving fyri øll, sum verða sett í starv stjórnarráðunum. Útbúgvingin skal tryggja eitt grundleggjandi innlit í føroyska samfelagið og í føroyskar lógir og skipanir og kann verða ment í samstarvi við Fróðskaparsetrið. Tað kundi verið eitt krav við útbúgvingini, at starvsfólk skiftu ímillum stjórnarráðini og eisini arbeiddu á stovnum so sum Almannaverkinum og TAKS. Tá ið grundútbúgvingin er liðug, eigur at verða skipað ein eftirútbúgving, sum tryggjar, at starvsfólkini støðugt verða ment.

Sum nevnt í triðja parti eru í dag færri tænaustørv og fleiri fulltrúastørv í stjórnarráðunum. Hetta kann merkja, at lutfalsliga meiri orka er til politikkskapandi og lógarfyrireikandi uppgávur, men ein avleiðing er eisini, at flestu uppgávur skulu røkjast av akademikarum. Hetta kann vera ein bæði dýrari og verri loysn, og tí er tørvur á at arbeiða miðvísari við tænaustupartinum, so at greiða fæst á, hvørjar upp-

gávur ein akademikari skal loysa, og hvørjar uppgávur eitt skrivstovufólk skal loysa.

At stjórnarráðini ikki eru savnað í einum bygningi ger, at fakliga umhvøvið er ikki so sterkt, sum tað kundi verið, og arbeiðsorkan verður heldur ikki brúkt nóg effektivt. Mett verður, at 22 % av orkuni fara til rakstraruppgávur so sum fíggarstýring, skráseting o.a., (fylgiskjal 8, virkisøki 14, 15, 16, 17 og 18). Vóru tey undir einari lon, høvdu hesar uppgávur kunnað verið skipaðar í eina fakliga sterkari og fjølbroyttari felags umsitingareind, sum vísti til eitt og sama landsstýrisfólk. Í hesi eind høvdu eisini kunnað ligið aðrar felagsuppgávur so sum starvsfólkamál og fyrrnevnda lögfrøðieind og greiningareind. Hetta hevði givið munandi betri fortreytir fyri at tryggja samanhag, skynsemi og bestu arbeiðsumstøður.

Verða stjórnarráðini samansavnað, kundi ein annar móguleiki verið at skipað tey í ein bygnað undir einum leiðara, sum hevur ábyrgd av at reka alt økið. Hetta kundi givið betri móguleikar at raðfesta, arbeiða skipað við starvsfólkamening og tryggja, at ikki ov nógvar verkætlanir verða settar í gongd í senn.

Tað hevði tó framvegis kravt, at landsstýrisfólkini høvdu hvør sína tænaustueind, sum hevði ábyrgd av dagligu sparringini og planleggingini. Fyri at starvsfólkini í felagseindini ikki skulu enda í tvístøðu millum fleiri landsstýrisfólk, krevur ein slík skipan sterka og miðvísa leiðslu og greiðar mannagongdir.

Yvirhøvdur metir arbeiðsbólkurin, at í eini skipan, sum hevur sera avmarkaða arbeiðsorku, og sum harvið krevur støðuga og neyvra raðfesting og skilabestu nýtslu av orkuni, er tørvur á at fara meiri strategiskt og miðvíst til verka fyri at menna eina sterka leiðslu, t.d. við leiðsluútbúgvingum og støðugari supervisióin.

6. Yvirlit yvir tillagingar

Í undanfarna parti eru nevnd ymisk uppskot um, hvat kann gerast fyri at bota um summar av veikleikum í stjórnarráðunum. Í hesum parti er yvirlit yvir uppskotini, sum hava sum fortreyt, at bygnaðarligar broytingar verða framdar. Hóast tað ikki er partur av hesi verkætlan at finna ítøkiligar loysnir til, hvussu ætlaðu sparringarnar hjá Landsstýrinum skulu fremjast, er arbeiðsbólkurin av tí fatan, at flestu av hesum uppskotum fara at hava við sær eina skynsamari og helst bíligari fyrisiting. Skal kostnaðurin av stjórnarráðunum minkast enn meira, má virkseimið avmarkast samsvarandi.

- Áseta færri stjórnarráð í stýrisskipanarlógini. Hetta hevði givið betri stabilitet og bíligari rakstur. Er tørvur á tí, ber til at hava meira enn eitt landsstýrisfólk í hvørjum stjórnarráði.
- Skipa stjórnarráðini í toymir/verkætlanir heldur enn í deildir. Hetta kundi bæði minkað um útreiðslurnar og givið betri grundarlag fyri dynamiskari eindum.
- Flyta uppgávur, sum ikki eru kjarnuuppgávur, út úr stjórnarráðum fyri at styrkja førleikan at røkja kjarnuuppgáurnar og fyri at tryggja landsstýrisfólkunum betri arbeiðsnáðir.
- Flyta málsviðgerð og rakstur av málsøkjum til stovnar, tá ið til ber.
- Flyta kæruviðgerð, herundir starvsfólkamál, til nevndir við Føroya kærustovni sum skrivstovu.
- Miða ímóti at hava so nógvar felagstæntur, sum til ber, fyri at tryggja samanhag, skynsemi og bestu arbeiðsum-

støður. Fortreytin er, at landsfyrisitingin verður savnað á sama øki ella í sama bygningi.

- Stovna felags umsitingareind, sum eitt landsstýrisfólk hevur ábyrgdina av. Uppskot um uppgávur:
 - Móttøka
 - Journalskipan
 - Bókhald
 - KT, her undir felags intranet/heimasiðu
- Harafturat høvdu onnur øki kunnað verið skipað í felagseindir:
 - Starvsfólkafyrisiting
 - Løgfrøðilig tænaeind
 - Eind fyri fyrisitingarliga greining og gransking
- Eindarfyrisiting:
 - Ein annar móguleiki er at leggja um til eina eindarfyrisiting undir einum fyrisitingarligum leiðara, sum hevur yvirskipaðu ábyrgdina av at reka alla fyrisitingina.
 - Betri móguleikar at raðfesta, arbeiða skipað við starvsfólkamenning og tryggja, at ikki ov nógvar verkætlanir verða settar í gongd í senn.
 - Hvørt landsstýrisfólk hevur framvegis sína tænaeind, sum tekur sær av dagligu sparringini og planleggingini.
 - Fyri at starvsfólkini í felagseindini ikki skulu enda í tvístøðu millum fleiri landsstýrisfólk, krevur ein slík skipan sterka og miðvísa leiðslu, raðfesting og greiðar mannagongdir.

7. Upplegg til orðaskifti

Endamálið við hesum kjakuppleggi er at skapa eitt grundarlag undir eitt orðaskifti um uppgávnar hjá landsfyrisingini, og um verandi bygnaður er tann skynsamasti til føroyska samfelagið. Spurningarnir, sum arbeiðsbólkurin metir eru týðningarmestir at skifta orð um, eru:

- Er lýsingin í fjórða parti av kjarnuppgávnunum hjá einum stjórnarráði og av krøvunum til embætisverkið nøktandi? Eru uppgávnar, sum eitt stjórnarráð eigur at taka sær av, lýstar?
- Hvørjar eru størstu styrkirnar, og hvørjir eru størstu veikleikarnir í verandi skipan í mun til uppgávnar?
- Er tørvur á at gera tillagingar av verandi bygnaði? Um ja, hvørjar eru mest átrokandi tillagingarnar?

Fylgiskjøl

Fylgiskjølíni 1 til 7 eru lýsingar av uppgávuunum og bygnaðinum í stjórnarráðunum. Harafturat er yvirlit yvir, hvørjir stovnar vísa til hvørt stjórnarráð. Lýsingarnar eru fyrst og fremst úr fíggjarlógini og av heimasíðunum hjá stjórnarráðunum.

Í **fylgiskjali 8** sæst yvirlit yvir uppgávuarnar í stjórnarráðunum, hvat samlaða orkunýtslan varð mett at vera í mun til ymsu uppgávuarnar, og hvat hetta svarar til í mun til tal av starvsfólkum.

Fylgiskjal 9 er virðisgrundarlagið hjá landsfyrisingini.

Fylgiskjal 10 er ein yvirskipað lýsing av, hvussu stjórnarráð í Norðurlondum, UK og Niðurlondum eru skipað.

1. Løgmansskrivstovan § 2:

Játtan til alla § 2 í 2014: 67 mió.kr.

Játtan til sjálvtt stjórnarráðið í 2014: 31 mió. kr.r.*) (**)

*) íroknað serstakari játtan í 2014 uppá 7 mió. kr. til tvey gerðarrættarmál

**) Íroknað felagsfyrisingina í Tinganes (3 starvsfólk, olju, el, tryggingar o.a.)

Løgmansskrivstovan er fyrising løgmans, ið varðar av stjórnarmálum, uttanríkismálum og løgmálum. Høvuðsendamálið hjá Løgmansskrivstovuni er at veita løgmanni ráð, tryggja haldgott grundarlag og gera hugskot til veruleika á nevndu málsøkjum.

Stjórnarmál fevna um tær uppgávur, sum løgmanni eru tillutaðar samsvarandi stýris-skipanini. *Uttanríkismál* fevna um millum-tjóðasamstarv, menningarsamstarv og altjóðagerð. *Løgmál* fevna um lógarverkið á løgmálaøkinum, umframt eftirkanning av lóg- og kunngerðaruppskotum fyri alla landsfyrisingina.

Starvsfólk:

Leiðsla	Fulltrúar o.o.	Skrivstovu- fólk o.o.	Starvs- fólk íalt
5	14,6	9,9 *)	29,5

*) Trý fólk arbeiða fyri fleiri stjórnarráð (Felagsfyrisingin í Tinganesi).

Bygnaður:

Løgmansskrivstovan er skipað í hesar eindir:

Ritaraeind

Ritaraeindin er forskrivstova løgmans og løgmansstjórans. Ritaraeindin hevur eisini um hendi innanhýsis samskipan av málum at leggja fyri løgmann, kunning og samskifti, protokol og lögfrøðiliga ráðgeving.

Stjórnartænasta

Stjórnartænastan situr fyri samskipan og eftirliti løgmans. Stjórnartænastan umsitur landsstýrisfundir, løgmansfundir, stjóraráðsfundir og annað virksema, ið hevur at gera við samskipan. Harumframt er ábyrgdarøkið at standa fyri tvørvegis verkætlanum millum stjórnarráðini.

Umsiting

Umsitingin situr fyri HR- og starvsfólka-málum, bókhaldi, roknskapi, figgarstýring, journal/skráseting, umsiting av ognum í Tinganesi, KT, telefonmóttøku, matstovu, politiskari upplýsing og praktiska partinum viðvíkjandi sendistovum.

Lóगतænasta

Lóगतænastan hevur fakligu ábyrgdina av løgmálum, sum fevnir um bæði lóggávu, sum er undir føroyskum málsræði, og so ríkislóggávu á løgmálaøkinum, umframt lógadygd og eftirkanning av lógum og kunngerðum.

Uttanríkistænasta

Uttanríkistænastan situr fyri uttanlands-málum, so sum altjóðarætti, havrætti, handilsviðurskiftum, trygdarmálum, millumlandasamstarvi um havtilfeingi og burðardyggja menning, økisbundnum samstarvi íroknað norðurlandamál, tjóðarbranding, menningarsamstarvi, útflutningsframa og konsularviðurskiftum. Harafturat varðar hon av limaskapum í fleir- og millumtjóðafelagsskapum, sum IMO, FAO, UNESCO, NEAFC, NAFO, NASCO, IWC, NAMMCO og Arktiska Ráðnum.

Sendistovurnar, sum eru partur av LMS og stovnar, sum vísa til LMS	Fulltíðar- størv	Játtan 2014 í tkr.
Sendistova Føroya til Bretlands og Írlands	2	2.612
Sendistova Føroya til Danmarkar	2,5	3.310
Sendistova Føroya til Evropasamveldið	2	2.558
Sendistova Føroya til Íslands	2	2.024
Sendistova Føroya til Russlands	1	2.000
Føroya Kærustovnur	8	5.245
Dátueftirlitið	2,8	2.000

2. Fíggjarmálaráðið § 3:

Játtan til alla § 3 í 2014 : 445 mió. kr.

Játtan til stjórnarráðið í 2014: 11 mió.kr.

Játtan til innkrevjing av skattum og avgjaldum í 2014 : 4.692 mió. kr.

Fíggjarmálaráðið er fyrisiting hjá landsstýrismanninum innan málsøki landsstýrismansins samsvarandi galdandi málsøkjabýti løgmans. Høvuðsmálsøkini eru: Búskaparmál, fíggjarmál, skatta- og avgjaldsmál, peninga- og kredittmál, lønarmál, kommunal fíggjarmál, hagfrøðismál og undirstøðukervismál.

Stjórnarráðið fyriskipar landsins fíggjar- og búskaparstýring og skapar grundarlag fyri, at landsstovnar greiða sínar uppgávur væl fíggjarliga. Ráðið fylgir við gongdini í búskapinum og ger búskaparfrágreiðingar í sambandi við játtanarkarmar og fíggjarlógaruppskot. Ráðið stendur eisini fyri lønarsamráðingum hjá landinum og umsitur reglur og vegleiðingar um hetta.

Starvsfólk:

Leiðsla	Fulltrúar o.o.	Skrivstovu- fólk o.o.	Starvs- fólk íalt
2	11	3	16

Bygnaður:

Stjórnarráðið er skipað í 6 arbeiðsøkir. Fíggjarmál, Búskap, Skattir, Lønarmál (almenni sektorurin), Kommunumál og Infrakervi. Starvsfólk hava eitt høvuðsøki og eitt sekundært arbeiðsøki. Ráðið hevur, umframt aðalstjóra, ein stjóra, sum fyrisitur lønarmál (lønardeild).

Ráðið arbeiðir eftir einum verkætlanar-leisti. Hetta merkir, at allar uppgávur verða skipaðar samsvarandi hesum og mettar útfrá, hvussu kompleksar tær eru. Lættar uppgávur verða avgreiddar av einum persóni. Kompleksar uppgávur verða loystar av toymum, har eitt starvsfólk er projekt-leiðari.

Stovnar, sum vísa til Fíggjarmálaráðið	Fulltíðar- störv	Játtan 2014 mió. kr.
TAKS	114	68
Gjaldstovan	39,5	30
Hagstovan	22	11
Landsverk	126	60
Búskaparráðið	1,5	2

3. Fiskimálaráðið § 5:

Játtan til alla § 5 í 2014 : 173 mió. kr.

Játtan til stjórnarráðið í 2014: 15 mió. kr.

Fiskimálaráðið hefur yvirskipaðu fyrisitingarligu ábyrgdina av málsøkjunum innan fiskivinnu og landbúnað. Fiskimálaráðið hefur til uppgávu, at:

- Vera fyrisiting hjá landsstýrismanninum í fiskivinnumálum
- Virka sum umboð fyri landsstýrismannin og taka avgerðir hansara vegna
- Vera yvirskipað leiðsla og myndugleiki hjá deildum og stovnum
- Standa fyri avgreiðslum vendar ímóti borgaranum

Starvsfólk í stjórnarráðnum:

Leiðsla	Fulltrúar o.o.	Skrivstovu-fólk o.o.	Starvsfólk íalt
4	9	5,2	18,2

Bygnaður:

Fiskimálaráðið er skipað í hesar eindir:

Fiskivinnustovan tekur sær av fiskivinnusamráðingum, altjóða samstarvi, menning av fiskivinnulóggávu, skipan av fiskiskapi og loyvisumsiting.

Fíggar- og starvsfólkadeildin tekur sær av fíggarumálum, skráseting/journal, starvsfólkamál, KT, kunning, samskipti og húsamál.

Løgdeildin tekur sær av lögfrøði, umhvørvismálum, matrikul/tinglýsing/landsfólkayvirliti, tilbúvingarmálum og landbúnaðarmálum.

Harafturat er eitt toymi fyri fiskivinnusamráðingar, sum snúgva seg um makrel og sild og annað altjóða samstarv, og ein toymissamskipari, sum tekur sær av fiskivinnuroyndum, royndarloyvum og landbúnaðarroyndum.

Stovnar, sum vísa til Fiskimálaráðið	Fulltíðarstørv	Játtan 2014 í tkr.
Vørn - fiskiveiðieftirlit, tilbúvingarsamskipan, MRCC / Tórshavn Radio og veðurtænasta *)	80	57,5
Havstovan	37	24,1
Umhvørvisstovan	39	17,3
Búnaðarstovan	11,2	4,9

*) Upphæddin í sambandi við tyrlutænastuna er ikki tikin við. Atlantic hevur sáttmála við landið (Fisk og VMR) uppá 36 mió. árliga.

4. Vinnumálaráðið § 6:

Játtan til alla § 6 í 2014: 323 mió. kr.

Játtan til stjórnarráðið í 2014: 11 mió. kr.

Vinnumálaráðið er stjórnardeild landsstýrisins í vinnumálum. Vinnumálaráðið umsitur alimál, arbeiðsmarknaðarmál, arbeiðsumhvørvismál, busskoyring, einkarrætt, elveitingarmál, farmakoyring, ferðavinnu, ferjur, handilsmál, jarðfrøði, javnstøðumál, kavaramál, kolvetni, kunningartøkni, merki, mynstur, oljumál, orkumál, samferðslumál, samskiptismál, sjóvinnumál, tónleikavinnu, tryggingarmál, tyrluflúgving, tó undantikið tyrlupallar, vanlukkutryggingarmál, veterinerimál, vinnufeløg og vinnumál. Eisini umsitur ráðið integrasjónsmál og ferðslumál.

Uppgávur ráðsins móttvegis landsstýrismanninum í vinnumálum í hesum sambandi eru m.a. at:

- Ráðgeva
- Málsviðgera
- Fyrireika lógaruppskot, kunngerðir og reglugerðir
- Samskipa
- Fremja stovnseftirlit

Vinnumálaráðið arbeiðir harumframtrá áhaldandi við at:

- Gera ætlanir fyri øki, sum hava týðning fyri menning, vøktur og virðisskapan innan verandi og nýggjar vinnur kring alt landið
- Gera ætlanir fyri, hvussu kapitalur og arbeiðsmegi verða tilskundað at flyta frá minni produktivum vinnum til meira produktivar vinnur
- Gera ætlanir fyri at skapa ein rúmligan, mennandi, virknan og tryggan arbeiðsmarknað

Bygnaður:

Vinnumálaráðið er skipað við aðalstjóra. Umsitingarøkir eru lögð til starvsfólk at umsita.

Starvsfólk í stjórnarráðnum:

Leiðsla	Fulltrúar o.o.	Skrivstovu-fólk o.o.	Starvsfólk íalt
1	9,3	2,7	13

Stovnar, sum vísa til Vinnumálaráðið	Fulltíðarstørv	Nettojáttan 2014 í tkr.
Sjóvinnustýrið	20,6	7.600
Heilsufrøðiliga starvsstovan og Arbeiðseftirlitið	31	17.632
Jarðfeingi	22	10.589
Vinnufelagsskráseting og eftirlit	20,3	4.000
Barsilsskipanin umsiting*)		1.800
Brúkaraumboðið	1,2	1.100
Rúsdrekkasøla landsins	34,5	-16.848
Strandfaraskip Landsins	144	141.575
Ferðaráð Føroya	5	13.900
Akstovan	17	-325

*) Barsilsskipanin er lögð til Taks at umsita.

Partafeløg:

- P/F Postverk Føroya
- P/F Vága Floghavn
- P/F Føroya Tele
- P/F Fiskaaling
- P/F Atlantic Airways
- P/F Føroya Lívstrygging

5. Mentamálaráðið §7:

Játtan til alla § 7 í 2014: 1.067 mió. kr.
Játtan til stjórnarráðið í 2014: 17 mió. kr.

Mentamálaráðið fýrisitur málsøkini útbúgving, gransking og mentan og herundir eisini dagstovnaðkið, kirkjumál og ítrótt. Mentamálaráðið hevur sum mál og mið at:

- Fýrisita, umsita og menna galdandi lóggávu í útbúgvingar-, granskingar- og mentamállum
- Seta í verk politikkin, sum er orðaður í samgonguskjalinum
- Hækka vitanarstøðið og mentanarmedvitið hjá borgarunum
- Tryggja mennandi karmar fyri virksemi innan útbúgving, gransking og mentan.

Starvsfólk í stjórnarráðnum:

Mentamálaráðið hevur 23,65 ársverk

Leiðsla	Fulltrúar o.o.	Skristovufólk o.o.	Starvs- fólk íalt
4	14,5 ¹	5,15	23,65

Próvstovan (Próvtøkur) hevur 5 ársverk

Leiðsla	Fulltrúar o.o.	Skristovufólk o.o.	Starvs- fólk íalt
	1	4	5

Yrkisdepilin hevur 3 ársverk

Leiðsla	Fulltrúar o.o.	Skristovufólk o.o.	Starvs- fólk íalt
1	1	1	3

Bygnaður:

Mentamálaráðið er skipað í hesar eindir:
Aðalskrivstovan er ein stápseind undir aðalstjóranum. Virkisøkið umfatar samskip-

an, samskifti, almenn kunning, heimasíða, taluskriving, lögfrøðilig ráðgeving og góðskutrygging, kærarviðgerð, viðgerð av almennum innliti v.m.

Politikkdeildin hevur ábyrgdina av tí politikkfyrirreikandi arbeiðinum í breiðum týdningi í Mentamálaráðnum. Tað snýr seg um at standa fyri, at álit o. l. verða orðað í sambandi við lógarfyrirreikandi arbeiði. At gera uppskot til lógir og kunngerðir í tøttum samstarvi við lögfrøðingarnar í Aðalskrivstovuni. At hava yvirskipaða fakliga umsjón við virkseminum hjá ráðnum. At svara fyrispurningum í Løgtinginum. At hava málsviðgerðina av fakligum slagi.

Stýrisdeildin hevur sum aðalmál at tryggja eina skynsama gagnnýtslu av øllum tilfeingi innanfyri málsøkið hjá Mentamálaráðnum. Deildin stendur fyri fíggarlógararbeiðinum hjá grein 7, sum skal verða gjørt í tøttum samskifti við restina av ráðnum og undirliggjandi stovnum. Mál- og avrikstýring er eitt amboð í arbeiðinum at tryggja eina skynsama gagnnýtslu av tilfeinginum. Tillutan av tímum til fólkaskúlnar og forskipanin til lønarkoyringar er partur av virkseminum á deildini.

Vitanardeildin hevur sum aðaluppgávu at tryggja, at upplýsingar og hagtøl, sum tørvur er á í ráðleggingini hjá Mentamálaráðnum verða fingin til høldar, goymd og tøk á ein lættan hátt. Deildin skal standa fyri eini skynsamari ráðlegging av KT nýtsluni, har málið er ein samhangandi talgild skipan fyri virkseimið. Próvstovan er partur av Vitanardeildini, og málið er, at próvtøkuúrslitini verða brúkt í eftirmetingarhøpi. Nógvar av uppgávuunum hjá Vitanar-

1 2 fulltrúastørv eru verkætlanarsett

deildini verða natúrliga loystar í tøttum samstarvi við Nám. Vitanardeildin hevur harumframt hond um byggimálini hjá Mentamálaráðnum í samstarvi við Landsverk. Innanhýsis tænararnar, herundir journal, bókhald, hølsumsiting og figgjartýring v.m. eru partar av Vitanardeildini.

Stovnar, sum vísa til Mentamálaráðið	Fulltíðarstørv	Játtan 2014 í tkr.
Studni	4,7	2.990
Nám	19,6	11.625
Fólkaskúlin	739,0	286.601
Sernámsdepilin	68,0	30.201
Rásin	6,0	2.600
Studentaskúlin og HF-skeiðið í Eysturoy	42,6	23.500
Føroya Studentaskúli og HF-skeið	103,0	58.950
Klaksvíkar HF-skeið	8,4	4.400
Miðnámsskúlin í Suðuroy	19,0	11.200
Føroya Handilsskúli	77,0	35.700
Tekniski skúli í Tórshavn	59,9	31.100
Tekniski skúli í Klaksvík	36,3	17.950
Fiskivinnuskúlin	11,0	5.700
Heilsuskúli Føroya	9,0	5.200
Musikkskúlar	49,0	12.167
Vinnuháskúlin	40,0	20.685
Sjónám (Klaksvíkar sjómansskúli)	5,0	3.700
Sjónám (Trygdarmiðstöðin)	5,0	1.500
Føroya Brandskúli	6,8	1.600
Fróðskaparsetur Føroya	114,0	71.752
Granskingarráð Føroya (Rakstur)	3,6	2.348
Málaráðið	2,0	952
Mentanargrunnurin (Rakstur)	0,6	472
Tjóðpallur Føroya	10,0	4.315
Søvn Landsins	41,8	25.038
Listasavn Føroya	3,0	2.195
Kringvarp Føroya	74,0	900

6. Heilsumálaráðið § 11:

Játtan til alla § 11 í 2014 : 966 mió. kr. kr. (íroknað Apoteksverkið, ið javnvigar við gott 220 mió. kr.)

Játtanin til stjórnarráðið í 2014: 12 mió. kr.

Heilsumálaráðið hefur undir landsstýrismanninum yvirskipaða, fyrisitingarlíga og fíggarljaga eftirlitið við teimum stovnum, sum eru undir ráðnum og yvirskipaðu ráðleggingina av hesum málsøkjum undir ráðnum: Heilsumál (Fyribyrging, heilsutænastur, sjúkrahúsverkið v.m. og viðgerðarstovnar), uttanríkismál (Neyðhjálp) og almannamál (Gigni).

Uppgávan hjá Heilsumálaráðnum er:

- at ráðgeva landsstýrismanninum í heilsumálum
- at tilevna lógaruppskot, kunngerðir og aðrar reglur
- at veita stovnum og øðrum undir ráðnum ráð og vegleiðing

Heilsumálaráðið og Almannamálaráðið halda til í sama bygningi. Á henda hátt kann samstarv vera um partar av virkseminum, so sum starvsfólkamál, tænastru og kunningartøkni.

Starvsfólk í stjórnarráðnum:

Heilsumálaráðið hefur 14,8 ársverk, og 11.753 tús. kr. í játtan.

Leiðsla	Fulltrúar o.o.	Skrivstovu-fólk o.o.	Starvsfólk íalt
4	6,8	4	14,8

KT-øki heilsuverksins hefur 5 ársverk, og 7,5 mió. kr. í játtan.

Leiðsla	THS-verksetari/ráðgevi	KT-skrivstovustarvsfólk	Starvsfólk íalt
1	4	1	6

Bygnaður: Heilsumálaráðið er skipað í hesar eindir:

Aðalskrivstovan hefur yvirskipaðu ábyrgdina av strategi og menning fyri Heilsumálaráðið, endalígu ábyrgdina av umsitingini, samskipar ta politisku ráðgevingina, hefur samskipandi leiklut, tá talan er um millumleiðarafunktióinir, yvirskipaðu ábyrgdina av umboðan úteftir og yvirskipaða ábyrgd av mál- og tilfeingisstýringini.

Heilsupolitiskadeildin hefur ábyrgdina av tí politikkfyrireikandi arbeiðinum í breiðum týdningi. Tað snýr seg um at fyrireika og orða uppskot til lógir og kunngerðir. Herundir at hava gjørt tað neyðuga kann-ingararbeiðið – skrivað í álitum ella líknandi. Til hesa deildina hoyrir eisini at svara fyrispurningum í Løgtinginum o.ø. Deildin hefur eisini um hendi fyrisitingarlígu uppgávarnar í ráðnum.

Heilsubúskapardeildin tekur sær av øllum, sum hefur við tey heilsubúskaparlígu viðurskiptini í sínum breiðasta týdningi at gera. Tað er heilt frá tí yvirskipaða, hvussu tilfeingið verður gagnnýtt, og hvat kemur burturúr, til hvussu játtanir verða veittar, umframt at gjøgnumganga roknskapir, fremja eftirlit og annað lílíkt.

Talgilda heilsuskipanin, stápeind hjá Heilsumálaráðnum:

THS er blivin ein týðandi partur í at gera upp virkseimið innan heilsuverkið – umframt at vera eitt stýrings- og skrásetingaramboð í klíniska arbeiðsdegnum hjá bæði kommunulæknum og innan sjúkrahúsverkið. Hugsanin er at effektivera fyrisitingarlígu stýringsaboðini gjøgnum THS.

Felags rakstur:

Almannamálaráðið og Heilsumálaráðið halda til í sama bygningi. Samstarv er um partar av virkseminum, so sum starvsfólkamál og tænastru:

HR-økið tekur sær av lønar- og setanarviðurskiftum, starvsfólkaspurningum og at samskipa starvsfólkamening fyri bæði ráðini. Millum uppgávuarnar eru eisini at ráðgeva Fíggjarmálaráðnum í starvsfólkamálum í sambandi við sáttmálasamráðingar og at umboða Almannamálaráðið og Heilsumálaráðið í sáttmálasamráðingum.

Tænastueindin tekur sær av øllum praktiskum arbeiði í ráðunum, so sum posti og journal, móttøku og vekslara, bókhaldsfunktiún, viðlíkahaldi av bygningi og uttanduraøki, innkeypi o.ø.

Stovnar, sum vísa til Heilsumálaráðið	Fulltíðarstørv	Játtan 2014 í tkr.
Landssjúkrahúsið	706	397.555
Klaksvíkar sjúkrahús	138,5	64.835
Suðuroyar Sjúkrahús	100,5	53.772
Apoteksverkið (220,2 mió. kr. í útreiðslum/inntøkum)	104,0	0
Serviðgerð uttanlands, viðgerðir (LS, KS og SS)	0	137.197
- herundir ársverk hjá Sjúklingahotellinum	17,9	-
Hvíldarheimið Naina – (Kommunur o.o. fíggja tað mesta)	14,0	2.031
Deildin fyri Arbeiðs- og Almannaheilsu (íroknað gransking)	8,0	2.051
Viðgerðarstovnurin Heilbrigdið	8,3	5.684
Viðgerðarstovnurin Blákrossheimið	9,5	5.684
Gigni – heilsufrøði fyri børn & ung	24,0	12.322
Upplýsing og ráðgeving	2,9	2.635
Heilsutrygd	10	7.422
Ílegusavnið	2,5	1.504

7. Almennamálaráðið § 12:

Játtan til alla § 12 í 2014 : 1.748 mió. kr.
Játtan til stjórnarráðið í 2014: 14 mió. kr.

Almennamálaráðið fyrir situr almennamál, bústaðarmál, kommunumál, val, økis-
menningarmál og útoyggjamál. Uppgávan
há Almennamálaráðnum er:

- at ráðgeva landsstýrskvinnuni
- at tilevna lógaruppskot, kunngerðir og
aðrar reglur
- at veita stovnum og øðrum undir
ráðnum ráð og vegleiðing

Starvsfólk:

Leiðsla	Fulltrúar o.o.	Skrivstovu- fólk o.o.	Starvs- fólk íalt
4	10 ²	4,3	18,3

Bygnaður:

Almennamálaráðið er skipað soleiðis:

Stápseindin hevur yvirskipaðu ábyrgd-
ina av strategi og menning fyri Al-
mennamálaráðið, endaligu ábyrgdina av
umsitingini, samskipar ta politisku ráð-
gevingina, hevur samskipandi leiklut,
tá talan er um millumleiðarafunktióinir,
yvirskipaðu ábyrgdina av umboðan út-
eftir og yvirskipaða ábyrgd av mál- og
tilfeingisstýringini. Stápseindin umsitur
eisini fíggjarlógararbeiðið, samskipti,
ráðgeving og eftirlit við stovnum við-
víkjandi fíggjarligum viðurskiptum og
samskipti við Landsgrannskoðara v.m.
Harumframt umsitir stápurin lønar- og
setanarviðurskipti, starvsfólkaspurningar
og samskipar starvsfólkamenning fyri
Almennamálaráðið og Heilsumálaráðið.
Millum uppgávnar eru eisini at ráðgeva
Fíggjarmálaráðnum í starvsfólkamálum

í sambandi við sáttmálasamráðingar og
at umboða Almennamálaráðið og Heilsumá-
málaráðið í sáttmálasamráðingum.

Deildin fyri veitingar umsitur m.a. lóggáv-
una fyri veitingar, bústaðarmál, leigumál,
hagtøl og studning til feløg og altjóða sátt-
málar og avtalur.

Deildin fyri tænastr umsitur lóggávuna
fyri tænastr innan børn og ung, eldri og
serforsorg, eins og verkætlanina harðskap-
ur í parlagi og nærsambondum.

Deildin fyri kommunumál avgreiðir fyri-
spurningar og kærur um ymisk kommunal
viðurskipti í sambandi við mál, ið snúgvá
seg um innihaldið/løggildið í kommun-
alum avgerðum, ymiskar manngongdir
sambært kommunustýrslóggávuni, hei-
mildir há kommunustýrunum og upp-
gávur teirra. Harumframt umsitur deildin
økismenningar- og útoyggjamál.

Tænastueindin tekur sær av øllum prak-
tiskum arbeiði í ráðunum, so sum posti
og journal, móttøku og vekslara, bókhalds-
funktión, viðlíkahaldi av bygningi og uttan-
duraøki, innkeypi o.ø. Eindin er formliga
ein partur av Heilsumálaráðnum, men røkir
uppgávur fyri bæði Almennamálaráðið og
Heilsumálaráðið.

Almennamálaráðið heldur til á Eirar-
garði 2 saman við Heilsumálaráðnum og
Talgildu Heilsumálaráðnum (THS).

Stovnar, sum vísa til Almannamálaráðið ³	Fulltíðarstørv	Játtan 2014 í tús. kr.
Almannaverkið, fyrisiting v.m.	Uml. 89	49.877
Almannaverkið, Trivnaðartænastur og Endurmenning	608	246.401
Almannaverkið, Eldraøkið	898	355.160
Sjóndepilin	10	9.431
Dugni skúlin og Dugni endurbúgving	19	6.116

8. Mett orkunýtsla í mun til virkisøki

Nr.	Virkisøki	Nærri lýsing av uppgávuunum í einstaka aðalráðnum	Mett orka (í%)	Umr. tal starvsfólk
Uppgávur av politiskum slag				
1	Politikfyrireikandi arbeiði	Greiningar, frágreiðingar og álit. Ofta arbeiði, sum endar í einari ella fleiri lógum. Dømi eru álit t.d. fólkavakstrarætlanin, útgreiningar t.d. Føroyar og Arktis, og „politikkir“ t.d. eldrapolitikkur.	10,1	15
2	Lógarfyrireikandi arbeiði og lógar- og kunngerðarsmið	Fyrireikandi arbeiði undan lógarsmið t.d. skriva upprit í hesum sambandi. Lógar/kunngerðar smið, herundir eisini rundskriv og vegleiðingar.	12,7	19
3	Politisk ráðgeving og aðrar landsstýrismanna-tænandi uppgávur	Samskifti og ráðgeving um dagligu uppgávuarnar hjá landsstýrisfólkunum. Eisini uppgávur av praktiskum slag í dagligdegnum hjá landsstýrisfólkunum t.d. at umsita kalendaran.	6,9	10
4	Arbeiði við játtanarkørmum og fíggjarlóg	Arbeiði við játtanarkørmum, fíggjarlóg og eykajáttan v.m. fyri alt málsøkið.	4,1	6
5	Løgtingið (Skrivligir/ munnligir fyrispurningar o.s.fr.)	Tal av skrivligum, munnligum og §52 a fyrispurningum og annað samskifti við Løgtingið í hesari samgonguni.	3,3	5
6	Kunning, herundir røður og greinar til landsstýrismannin	Eisini tíðindaskriv, talupunkt og kunning á heimasíðum.	3,0	4
7	Millumtjóða samstarv	Millumtjóða samstarv eisini tvílanda samstarv inkl. Danmark t.d. samráðingar, luttøka í arbeiðsbólkum í millumtjóða samstarvi o.s.fr. Herundir eisini fyrireiking til luttøku á millumtjóða fundum.	6,3	9
Samanlagt			46,3	69

Uppgávur av fyrisitingarligum slag				
8	Generel málsviðgerð	Virksemi, sum ikki kemur undir politikfyrireikandi og lógarfyrireikandi og heldur ikki málsviðgerð í mun til borgarar og stovnar. Hetta kundi t.d. verið at svara landsgrannskoðanini, innlitsumbønum og umboðsmanninum.	4,5	7
9	Málsviðgerð og samskipti við borgarar, fyritøkur, áhugafelagsskapir o.s.fr.	At viðgera umsóknir og svara fyrispurningum íroknað klagur, sum ikki eru kærur sambært lóg. Umsiting av stuðulsjáttanum. Luttøka á fundum saman við landsstýrisfólkinum við borgarar, fyritøkur, áhugafelagsskapir o.s.fr.	8,6	13
10	Kæruviðgerð	Kæruviðgerð sambært lóg, sum ikki er starvsfólkamál	1,5	2
11	Samskipti og samskipan við undirliggjandi stovnum og kommunur	Samskipti, samskipan og eftirlit við undirliggjandi stovnum. Eisini mál og avriksstýring og gjøgnumgongd av roknskapum.	9,1	13
Samanlagt			23,7	35
Uppgávur sum snúgva seg um rakstur				
12	Leiðsla	Leiðsla – leiða og býta uppgávur, bygnaður, strategi o.s.fr. Íroknað luttøku hjá starvsfólkum í ávísam leiðsluuppgávum t.d. strategiarbeiði.	4,1	6
13	Starvsfólkamál og HR	Fyri alt málsøkið og tvørvegis millum ráð. Málsviðgerð og kæruviðgerð í sambandi við starvsfólkamál. Lønarsamráðingar.	4	6
14	Fíggjastýring og bókhald	Inni í aðalráðnum	3,7	6
15	KT	Super brúkarar, umsiting av ymsum KT skipanum, rakstur og viðlíkahald av heimasíðum.	5,3	8
16	Skráseting	Journalisering	5,3	8
17	Viðlíkahald/reingerð o.s.fr.		2,9	4
18	Móttøka /avgreiðsla, rættlestur og annars ganga til handa		5	7
Samanlagt			30	44

9. Felags virðisgrundarlag fyri landsfyrisingina

Missión:

Landsfyrisingin veitir landsstýrinum ráð, tryggjar haldgott grundarlag og ger hugskot til veruleika

Visjón:

Fremst í nýskapari, arbeiðslagi og samskipti

Virði	Hetta merkir at	Tí arbeiða vit soleiðis
Vit draga eina línu	<ul style="list-style-type: none"> vit samstarva væl vit taka felags ábyrgd vit fremja felags loysnir vit halda somu kós 	<ul style="list-style-type: none"> vit skapa eitt opið arbeiðsumhvørvi vit kunna og arbeiða tvørtur um mørk vit stuðla og stimbra hvønn annan vit hava álit á og virðing hvør fyri øðrum vit gera felags verkætlanir
Vit seta skynsemi í hársæti	<ul style="list-style-type: none"> vit raðfesta rætt vit arbeiða dygdargott vit arbeiða uttan drál vit skapa virðir 	<ul style="list-style-type: none"> vit seta mál og eftirmeta vit hava einfaldar arbeiðsgongdir vit leggja dent á trivnað og menning vit fara væl um pengarnar vit arbeiða gjøgnumskyt vit hava stuttar og úrslitagoðar fundir vit savna fordømir í vísdomsbók vit miðja ímóti felags journal, telefonskipan og høli
Vit vilja vita	<ul style="list-style-type: none"> vit menna okkara førleika vit eru forvitin at læra vit søkja vitan í altjóða høpi vit vilja læra alt lívið 	<ul style="list-style-type: none"> vit søkja, brúka og spjaða vitan vit gera vitan atkomuliga vit skapa og luttaka í netverkum vit menna rætta førleika til røttu tíð vit skipa fyri regluligum starvsfólkasamrøðum vit gera menningarætlanir fyri starvsfólk vit gera felags tiltøk vit gera skipan fyri nýsett starvsfólk vit stovnseta turnusskipanir
Vit bróta slóð	<ul style="list-style-type: none"> vit eru nýskapandi vit menna nýggjar arbeiðshættir vit fremja betri loysnir vit ganga á odda 	<ul style="list-style-type: none"> vit eru fús at broyta vit brúka nýggja vitan og tækni vit stimbra og skapa karmar fyri nýhugsan vit eru við í altjóða rákinum

10. Stjórnarráð í øðrum londum

Her verður greitt leysliga frá, hvussu stjórnarráðini í Norðurlondum, Stórabretlandi og Hollandi eru skipað og virka. Upplýsingarnar eru í høvuðsheitum av almennum heimasíðum hjá stjórnarráðunum í avvarðandi londum, og úr norskum og donskum greiningum; men framsetingin hevur sum heild støði í eini rættiliga djúptóknari greining, „*På kryss eller tvers?*“ sum norska Statskonsult gjørði um stjórnarráðini í skandinavisku londunum, Hollandi og UK í 2001. Sí annars tilfarslisti.

Ikki tvey lond hava nett sama slag av stýrisskipan. Enn minni er miðfyrisingin skipað eftir sama leisti. Meinlík heiti hava mangan ymiskt innihald, alt eftir landinum, tú ert í. Tí ber ikki til at gera veruligar samanberingar, uttan eftir gjøllar kanningar í samstarvi við stjórnarráðini í avvarðandi londum, og ikki ber til við hesum at siga nakað eintýtt um t.d. hvussu ein framkomin miðfyrising átti at verið skipað, men ábendingar og hugskot tróta ikki.

Eitt er rættiliga merkisvert: Bert eitt av londunum, vit hava hugt eftir, nevniliga Svøríki, kann sigast nakrantíð seinastu 50 árin at hava endurskipað øll stjórnarráðini í einum, hóast onkur uppskot hava verið um hetta í øðrum londum. Altfevnanði svenska umskipanin í 1997 ávirkaði tó mest ítøkiliga leiðslurnar í stjórnarráðunum.

Grundregluliga um stjórnarskipanir

Okkara stjórnarskipan er myndað eftir teirri donsku, sum er serstøk, samanborin við umrøddu evropisku lond, tí at øll ábyrgdin er hjá hvørjum ráðharra sær, meðan hvørki ráðharranevndir (tvørgangandi nevndir, har fleiri ráðharrar taka avgerðir í felag), ella stjórnin í felag hava formligar heimildir, og heldur ikki forsætismálaráðharrin hevur heimildir tvørtur um málsøki.

Í Hollandi hevur stjórnin lutfalsliga nógvar heimildir í felag (tó ikki í mun til lögfrøðiligar persónar), samstundis sum flestu heimildir eru hjá einstøku ráðharrunum og „vararáðharrunum“. Í Finnlandi hevur stjórnin í felag ávísar heimildir, eins og stórar heimildir liggja hjá ráðharranevndum. Í Svøríki ber illa til at tosa um ráðharraábyrgd eftir okkara fatan, tí heimildirnar eru hjá stjórnini í felag. Í Stórabretlandi hevur forsætismálaráðharrin serstakliga stórt vald; meðan lóggáva hevur minni at siga í mun til politiskar avgerðir. Norsku og íslendsku skipanirnar minna meira um ta donsku, um enn týðandi frábrigdi eru, serliga tí at stjórnin í felag hevur ávísar heimildir.

Skilligt er, at stjórnarskipanin fær fylgjur fyri, hvussu fyrisingin er skipað. Øll umrøddu lond eru høgt í metum sum framkomin rættarsamfeløg, so allar umrøddu skipanir hava framúr dygdir, so ella so. Tí kann væl hugsast, at eisini Føroyar við fyrimuni kundu fingið íblástur úr ymsum skipanum og arbeiðsløgum, ið – havandi í huga, hvussu smáar eindirnar eru her – t.d. í størri mun leggja upp til politiska samskipan, og harvið eisini fyrisingarliga samskipan.

Stjórnarráðini

Londini tykjast hava ymsa fatan av høvuðsendamálinum við politisku skipanini og stjórnarráðunum – tó so, at fremsta høvuðsendamálið allastaðni er á effektivan hátt at tæna politiska viljanum innan teir karmar, sum lógir og siðvenja seta. Kortini er ymiskt, hvørt tingræði, ráðharraábyrgd, samskipan ella hetta, at fyrisingarligar avgerðir skulu hava heimild í lóg, verður sett fremst. Seta vit tað einfalt upp, kunnu vit hóma eitt slag av stigbending:

Í Svøríki leggur skipanin størstan dent

á, at fyrisitingarligar avgerðir verða vardar móti politiskari ávirkan og eru heimilaðar í lóg, eins og stórir dentur er á politiska samskipan. Stýrisskipanin bannar, at nakað slag av boðum kann fara úr stjórnarráðunum til sjálvstøðugu verkini, har fyrisitingarligu avgerðirnar verða tiknar. Politiska skipanin stýrir verkunum við lógum og aðrari formligari, almennari regluseting einans. Í stjórnini og stjórnarráðunum verður avgerandi dentur lagdur á samskipan, so stjórnin hevur serstakliga nógvær væl skipaðar og fyrireikaðar fundir og tekur allar avgerðir í felag.

Í Finnlandi er stjórnararbeiðið eisini rættiliga fast skipað og regluset, eins og í Svøríki. Fleiri avgerðir verða tiknar á stjórnarfundi, og nógv sløg av avgerðum (ið verða mettar at krevja samskipan) eru lögð til nevndir av ráðharrum at taka avgerð um í felag. Annars er – í málum, sum ikki eru lögð ráðharranevndum ella stjórnini at taka avgerð um – ráðharraábyrgd í okkara fatan av hugtakinum. Á summum málsøkjum er fyrisitingarlig málsviðgerð tó lögð til almenn verk, og tá røkka boð úr stjórnarráðnum henni ikki, men á flestum økjum er sambandið millum stjórnarráð og undirliggjandi stovnar á leið sum hjá okkum.

Í Íslandi var skipanin mest átøk teirri donsku, tó at fyrisitingarliga skipanin yvirhøvur er einfaldari, meira sum hjá okkum. Við lógini um Stjórnarráð Íslands broyttist íslenska skipanin munandi í 2011: Neyvari karmar vórðu settir um stjórnararbeiðið, eitt nú um hvørji málssløg skulu á stjórnarfund, og neyv krøv eru til stjórnarfundir og fundarfrásagnirnar frá stjórnarfundum, eins og greiniligari reglur eru fyri, hvussu ráðharrin ábyrgist av málsøki sínum, og at hann hevur skyldu at leita sær ráð hjá fyrisitingini, sum hevur skyldu at geva honum óheft, fakliga grundað ráð. Eisini eru grundreglur fyri,

hvussu stjórnarráðini skulu vera skipað, hvussu evstu embætisfólkini verða sett, og hvussu forsætisráðharrin skal áseta siðreglur fyri starvsfólk í stjórnarráðunum og fyri ráðharrar, og ein serstøk nevnd er sett at hava umsjón við siðalagsligum viðurskiptum í stjórnarráðunum.

Í Noregi er ráðharraábyrgd, soleiðis sum vit kenna hana, men nøkur fá sløg av avgerðum, eitt nú um at leggja fram lógaruppskot, játtanarlógir og onnur mál av stórum týdningi, skal stjórnin taka í felag – og einans eftir at avvarðandi ráðharrar fyrst eru blivnir samdir á skrivliga fyrireikaðum fundi um málið, um málið rakar fleiri ráðharraøki.

Í Danmark er ráðharraábyrgdin sera víðfevnd, bæði í mun til undirliggjandi stovnar, sum ráðharrin ábyrgist beinleiðis av og hevur stórt ræði yvir, og í mun til stjórnina, sum als ikki hevur nakran formligan leiklut í felag. – Í donskum stjórnarrætti verður mett, at tað ikki hevði verið í stríð við stýrisskipanina, um stjórnarfundir ikki vóru.

Í Stórabretlandi ger valskipanin, at tingræðið mestsum er eitt eiti, tí vinnandi parturin oftast fær so stóran meiriluta. Í staðin tryggja tey tætt sambandið millum stjórn og ting við, at einans tinglimir kunnu sita í stjórn, og við at talið av ráðharrum og „vararáðharrum“ (trinni sløg: Ministers of State, Parliamentary Undersecretaries og Parliamentary Private Secretaries), er ovurstórt í mun til tað, vit kenna til. Eisini leggja tey avgerandi dent á politiska viljan og á siðvenju sum leiðreglu í fyrisitingini, heldur enn lóggávu, og tí eru stjórnarráðini sera stór; men kortini fyrireika og leggja summir stórir stovnar sjálvir mál fyri ráðharran. Forsætismálaráðharrin hevur serstakliga stórt vald og virknan leiklut, og tað er bert í avmarkaðan mun at taka munnin ov fullan at siga, at ráðharrar og stjórnarráð í týðandi málum virka eftir

boðum forsætismálaráðharrans, sum fyrst og fremst verða givin á stjórnarfundum.

Í Hollandi er skipanin rættiliga átök teirri norsku, men haraftrat leggja tey sjáldsama stóran dent á at tryggja breiða undirtøku í øllum samfelagspørtum. Tí er ikki eins eintýtt samband millum stjórnarráð, stjórn og ting sum í hinum londunum: Til tess at tryggja undirtøku, eru 24 fóst ráð, umboðandi samansett áhugamál. Tey hava ikki einans umsjón við (parti av) virkeseinum í stjórnarráðunum, men kunnu eisini seta fram uppskot, og harvið geva einum stjórnarráði boð, sum ikki nýtast fara umvegis ráðharran.

Talva 1: Stjórnarráð og politikarar í úrvaldum londum, tal og manning

	Starvfólk	Stjórnarráð	Ráðharrar og vara"-ráðharrar	Tingmannatal (fólkavaldir einans)	Politisk embætisfólk
UK	500000*	26	Uml.130	650	100*
Holland	108000*	11	20	225	?
Svøríki	4600 ¹⁾	13	24	349	200
Danmark	3100 ²⁾	19	22	175	29
Finnland	4200	12	19	200	54
Noregi	4620	16	18	169	um 65*
Ísland	609	8	9	63	9

Keldur: Flestu upplýsingarnar eru í 2014 tiknar av heimasíðunum hjá stjórnunum í avvarðandi londum (sí keldulista). Tølini merkt við * eru úr “*På kryss eller tvers?*”, Statskonsult, 2001

¹⁾ Talið fyri svensku stjórnarráðini er eitt sindur misvísandi, tí størri útgreiningar verða vanligar útveittar til arbeiðsbólkar uttanfyri stjórnarráðini. Í 80 og 90 árunum arbeiddu vanligar millum 200 og 400 slíkir bólkar í senn.

²⁾ Talið fyri dansku stjórnarráðini fevnir bert um stjórnarráðini sjálf (departementerne), og er tískil misvísandi lágt, tí summir av stovnunum (direktorater og styrelser) undir summum av ráðunum eisini røkja departementalar uppgávur.

Politiskir embætismenn í Noregi, Svøríki og Finnlandi, sum meira ella minni virka sum „vararáðharrar“, eru ikki taldir sum ráðharrar her.

Talva 2: Stjórnarráð og politikarar í úrvaldum londum, tal og manning umroknað lutfalsliga í mun til fólkcatalið í Føroyum

	Fólkcatal í mun til í Føroyum	Starvsfólk	Stjórnarráð	Ráðharrar	Politisk embætisfólk	Tingmenn
UK	1309,6	381,8	0,02	0,10	0,08	0,50
Holland	348,6	309,8	0,03	0,06	0,00	0,65
Svøríki	199,7	23,0	0,07	0,12	1,00	1,75
Danmark	116,1	26,7	0,16	0,19	0,25	1,51
Finnland	112,4	37,4	0,11	0,17	0,48	1,78
Noreg	105,6	43,7	0,15	0,17	0,62	1,60
Ísland	6,7	91,3	1,20	1,35	1,35	9,44

Vert er at leggja til merkis í talvu 1, at greitt samband er ikki millum talið av stjórnarráðum, og hvussu fólkaríkt landið er. Hinvegin sæst greidliga, at viðvent samsvar er millum fólkcatalið í Norðurlondunum og starvsfólkcatalið í stjórnarráðunum har. Stjórnarráðini í UK og Hollandi virka somikið øðrvísi, at ilt er at samanbera starvsfólkcatalið har við tað í norðurlendsku skipanunum.

Tølini vísa tó kanska fyrst og fremst, at mark er fyri, hvør meining er í at umrokna í lutfalli eftir fólkcatali, tí økini sum skulu verða røkt, og atlitini sum telja við, eru á leið tey somu uttan mun til fólkcatal. Haraftrat sæst skilliga, at í mun til í øllum hinum londunum er politiski yvirbygningurin í Føroyum lutfalsliga munandi tyngri enn embætisligi yvirbygningurin.

Meðan vit so dánt kunnu hóma eitt viðvent samsvar millum fólkcatal og ráðharratal, er skilligt, at viðvent samsvar er millum fólkcatal og tingmannatal.

Eisini er merkisvert, at talið av politiskum embætisfólki alla staðni uttan í Svøríki (og í Íslandi, har tey hava eitt politiskt embætisfólk fyri hvønn ráðharra, meðan ráðharrarnir hava fá fólk undir sær) er serstakliga lágt í mun til talið av yrkisliga

settum embætisfólki.

Í ongum av londunum er skipanin, at allir ráðharrar hava sítt eigna stjórnarráð, heldur ikki í Danmark. Uttan mun til, um ráðharraábyrgd er, ella hvussu víðfevnd hon er, er tað sostatt ikki ein fortreyt, at hvør ráðharri sær ábyrgist av einum heilum stjórnarráði.

Talva 3: Starvsfólk í stjórnarráðunum í mun til ráðharrar og tinglimir

	Starvsfólk	Starvsfólk í mun til ráðharrar	Starvsfólk í mun til tingmenn
Svøríki	4600	354	13
Danmark	3100 ³⁾	163	18
Finnland	4200	350	21
Noregi	4620	289	27
Ísland	609	76	10
Føroyar	148	21	4

Talva 3 vísir, at føroysku stjórnarráðini hava nógv minstu manning, bæði í mun til tingmannatal og í mun til landsstýrisfólk. Uppgávan hjá embætisverkinum er at tæna politisku skipanini, og at tryggja, at lóggávan verður hildin og eftirlivað. Tá embætisverkið er sera lítið í mun til talið av politikarum, verður lutfalsliga minni orka til at tæna politiskt.

Politiskir embætismenn

Í nógvum londum (øllum teimum, sum vit hava hugt eftir her) hava tey politiskt sett embætisfólk, sum koma og fara saman við stjórnarlimunum, aftrat teimum embætisliga settu, sum eru í føstum størvum. Tvær av høvuðsgrundgevingunum fyri hesum eru, at miðfyrisingin veksur, so hvørt sum virkisøkini hjá landsmyndugleikunum verða fleiri og meira torgreidd og staklutakend. Samstundis gera broyttu arbeidshættirnir hjá fjølmiðlunum, at ráðharrar noyðast at nýta alt meira tíð til løtubær „miðlamál“, og tí hava verri stundir til at hugsa um langskygd politisk mál. Bæði hesi viðurskipti gera, at ráðharrar verða alt meira bundnir at ráðgeving – eisini um politisk viðurskipti.

Grundregluliga eru tvinnir hættir at styrkja gjøgnumslagskraftina hjá einum ráðharra:

„Vararáðharrar“: Eru politiskt tilnevndir, men hava hartil sjálvstøðugar politiskar leiklutir, sum formligir ella, ið hvussu so er, fastir alment viðurkendir karmar eru um. Í UK, Hollandi, Svøríki, Noregi og Finnlandi hava tey vararáðharrar, sum tó hava ymisk heiti.

Í Hollandi, Svøríki, Noregi og Finnlandi eru teir tó formliga sæð ikki vararáðharrar, men eitt serstakt slag av politiskum embætismonnum. Allastaðni er greiður formligur skilnaður millum „vararáðharrarnar“ og hinar politisku embætismenninar. Í UK hava flestir av vararáðharrunum ikki atgongd til stjórnarfundir, meðan hálendsku vararáðharrarnir eru fastir partar av stjórnarfundunum, og í øllum málum kunnu virka vegna ráðharran. Í hinum londunum eru ymisk avbrigið millum hesi.

Ein høvuðsuppgáva hjá „vararáðharrunum“ er at leggja størri kraft aftanfyri politisku ávirkanina í embætisverkinum, annaðhvørt við at „vararáðharrin“ (sum eitt nú í Svøríki) kemur at virka sum evsti embætismaður í fyrisingini, sum eisini hevur „aðalstjóran“ undir sær, ella við at „vararáðharrin“ arbeiðir burturav við onkrum minni parti av málsøki ráðharrans, í summum førum við egnari heimild, í øðrum førum vegna ráðharran. „Vararáðharrin“ virkar (í sera skiftandi mun í ymsu

londunum) eisini útvent í egnum navni, eisini í mun til fjølmiðlarnar.

Politískt tilnevndir embætismenn: Hava einans heimild frá ráðharranum og eru í øllum londunum, vit hava hugt eftir. Talið er lítið í mun til talið av føstum embætisfólki (sí talvu 1).

Hetta slagið av politiskum embætismonnum eru reinar stápsfunktiðir hjá politikarunum, sum ikki kunnu geva nøkrum parti av embætisverkinum boð, og sum í fleiri av londunum heldur ikki arbeiða saman við vanligu embætisfólkunum.

Í Íslandi eru aðstoðarmenninir hjálparar burturav, sum heitið sigur, og geva ikki fyrisingini boð. Líkt er til, at teir bert arbeiða við slíkum sum politiskari ráðgeving til ráðharran, samskipan og kunning innanstjórnar og í mun til flokkin, og við samskipti við miðlarnar.

Økini eru greidliga og nágreiniliga regluset í Svøríki og Finnlandi, og eru lutvís regluset í Noregi, og reglurnar eru ymiskar fyri ymisk sløg av politiskum embætisminum. Í Danmark eru tey fyri fáum árum síðani alment farin undir skipanina, og har eru ikki so neymar reglur.

Í Svøríki fóru tey undir at seta politiskar embætismenn longu í 1917. Í Svøríki eru 3 ferðir so nógv politisk embætisfólk í mun til yrkisligu embætisfólkini sum í nøkrum av hinum londunum, vit hava hugt eftir, sí talvu 1. Svøríki er einasta land, har føstu embætisfólkini ikki eisini veita politiska ráðgeving. Í hinum londunum, ið byrjaðu síðvenjuna við politiskum embætisfólkkum nógv seinni, sær tað ikki út til, at skipanin við politiskum embætisfólkkum hevur havt við sær, at hægstu embætisfólkini eru givin at veita politiska ráðgeving.

Samskipan

Í øllum londum er samskipan ein av stóru avbjóðingunum. Arbeiðsbýti og spesialisering skapa í sjálvum sær samskipanar-

trupulleikar; men henda avbjóðing veksur alsamt. Sum svenska demokratiráðet skrivaði í 2000: „*Aldrig förr har så mycket varit politisk beslutat. Omsorg om barn, vård av äldre, stöd vid depression, upphovsrätt på Internet, kontroll av kött, utsläpp från bilar, brännbarheten hos kläder, takvinkelen på hus, hjälmar vid cykling och rökning på offentlig plats. Allt är politik.*“ – So hvørt sum alt fleiri øki verða politiskt regluset, økist talið av markmótum millum ymsu málsøkini – og harvið tørvurin á samskipan (sí eisini fjórða part, „*Dagsins samfelag*“).

Av tí at bæði stjórn, stjórnarráð og miðfyrising her á landi eru so smá, átti at ligið væl fyri at verið betri samskipað enn lond flest, uttan at hetta nýtist kosta so ovurhonds orku. Tí greiða vit her stutt frá ymsum viðurskiptum, sum vanliga verða mett merkisverd í einstøku londunum, tá um samskipan ræður.

Í UK kemur nógv samskipan mestsum av sær sjálvari, av tí at forsætismálaráðharrin, fíggjarmálaráðharrin og stjórnarráð teirra hava so sterkan leiklut.

Eitt heilt annað tiltak, ið er við til at tryggja samskipan og samanhag í stjórnarráðunum í UK, er, at evstu embætisfólkini í UK øll eru starvssett í eini felags eind, Senior Civil Service, sum fevnir um 3000 tey hægstu embætini. Hesi eru tí ikki starvssett í nøkrum ávísu stjórnarráði, men verða frítt flutt millum stjórnarráðini, alt eftir hvar størstur tørvur ella eftirspurningur er eftir dygdum og førleikum hins einstaka. – Líknandi skipan er eitt nú í Fraklandi.

Ráðharrar uttan stjórnarráð ella málsøki taka sær av samskipan burturav, og viðhvørt verða eisini „supervising ministers“ settir at samskipa arbeiðið millum fleiri stjórnarráð innan serliga raðfest øki, men hetta hevur elvt til trupulleikar viðvíkjandi ábyrgd.

Eisini verða viðhvört settar ráðharranefndir at tryggja samskipan; men yvirhøvar meta bretar, at samskipan millum stóru bretsku stjórnarráðini er ein avbjóðing.

Í Svøríki kemur nógv av samskipanini – bæði embætisliga og politiskt – mestsum av sær sjálvari, tí stjórnin tekur avgerðirnar í felag. Harafturat eru stjórnarfundirnir serstakliga nógvir (seks fastir stjórnarfundir um vikuna) og neyvt fyrireikaðir frammanundan. Eisini eru fleirfeldar, tvungnar mannagongdir fyri samskipan á embætismannastøði, áðrenn mál sleppa á skrá til stjórnarfund. Reglur eru eisini um, hvørji sløg av málum raka fleiri stjórnarráð, og hvørjar mannagongdir skulu tryggja samskipan fyri hvørt mállslag. Neyv samskipan og fyrireiking krevst eisini í skipan sum teirri svensku: Í 1999 t.d. tók svenska stjórnin umleið 9000 formligar avgerðir, ella í meðal slakar 200 um vikuna.

At stovnarnir eru skipaðir í verk, sum stjórnarráðini ikki skulu hava samband við, tryggjar, at sektoráhugamálini ikki á so ítøkiligan hátt skugga fyri samskipan og samstarvi á stjórnarstigi.

Endiliga blivu øll svensku stjórnarráðini í 1997 lögð saman, so at tey í grundini eru deildir í einum felags bygnaði, Regeringskansliet. Sostatt ber til at siga, at svensku stjórnarráðini í grundregluni virka sum ein felags stápur hjá stjórnini – ikki hjá hvørjum ráðharra sær – og forsætismálaráðharrin er evsti fyrisingarleiðarin.

Eitt átak, sum ikki er bygnaðarligt, men tó ætlað at fremja eindarhugsan og felagskap, er, at leiðararnir í stjórnarráðunum saman skulu gjøgnum serliga tillagaðar leiðsluútbúgvingar.

Sviar meta sjálvir, at teirra skipan gevur sjáldsama góða samskipan, og at tað er hon, sum ger munin, so teir eitt nú so lutfalsliga ofta fáa sjónarmið síni framd í ES-høpi.

Í Finnlandi eru rættiliga neyvar skrivligar mannagongdir fyri stjórnarfundir, og

stjórnin hevur summar heimildir í felag. Eisini leggur stýrisskipanin ráðharranefndum heimildir í mongum málum, sum rökka tvørturum ráðharræki, heldur enn einstøkum ráðharrum.

Serstakt er kravið um, at 2/3 meiriluti skal vera fyri týðandi lógarbroyingum. Harvið hevur ein og hvør stjórn ikki annað í at velja enn at finna breiðar semjur, ella ið hvussu so er eitt ávíst minstamark av breiðari undirtøku, tá um stórar avgerðir ræður. Tað tekur longri tíð at leggja kósina um, men afturfyri verður hon meira støðug.

Í Íslenska skipanin er eftir danskari fyrmynd, so til broytingina í 2011 var formliga samskipanin eisini har mestsum ikki til. Nú hevur forsetisráðharrin heimild at seta ráðharranefndir um ávís evni, og siðvenja hevur verið, at arbeiðsbólkar, har politiskir embætismenn, einstakir ráðharrar og viðhvört eisini yrkisliga settir embætismenn og/ella tinglimir kunnu arbeiða í felag við avmarkaðum verkevnum, áðrenn tey koma formliga til viðgerðar á stjórnarstigi. Nú er eisini staðiliga ásett, hvat slag av upplýsingum ráðharri hevur skyldu at kunna um á stjórnarfundir. Harafturat er ásett, at ráðharrar skulu kunna á stjórnarfundir um, hvørjir fundir hava verið millum stjórnarráðini og við uttanhýsis partar, og stjórnarráðunum áliggur at gera yvirlit yvir allar slíkar fundir.

Í Noregi er merkisvert, at føst siðvenja er, at umframt politisku embætisfólkini hjá forsætismálaráðharranum eru eisini politisk embætisfólk fyri allar hinar flokkarnar í samgonguni í starvi í forsætismálaráðunum. Endamálið er at tryggja støðugt samskipti tvørturum flokkarnar, og at tryggja politiska samskipan um týðandi politiskar ætlanir tíðliga.

Eisini tryggja tey samskipan í størri málum við at fast eru minst tveir stjórnarfundir um vikuna (regjeringskonferanser), har upp til 3 síður long upprit liggja til

grund fyri viðgerðini – og tá mál røra fleiri ráðharraøki, kunnu tey ikki koma á stjórnarfund, fyrr enn avvarðandi ráðharrar frammanundan eru blivnir samdir um tey á skrivliga fyrireikaðum fundum.

Í Danmark er sum sagt sera víðfevnd ráðharraábyrgd, so formliga ber samskipan næstan ikki til. Í verki hevur forsætismálaráðharraembætið tó átikið sær alt sterkari politiskt samskipandi leiklut, soleiðis at forsætismálaráðharrin setir meira ella minni fastar ráðharranevndir, sum eftir stýrisskipanini ikki hava formliga avgerðarheimild, men kortini hava rættliga stóra ávirkan á førda politikkin. Men av tí at samskipanin ikki er formliga grundað, er ikki lætt at siga nakað uttanífrá um ta samskipan, ið er, men hon er lítil í mun til flestu hini londini.

Í Hollandi hevur stjórnin summar avgerðarheimildir í felag, og onnur samskipandi átøk eru roynd – eitt nú breiðar samskipanarnevndir millum ráðharraøki. Yvirhøvur tykist politisk samskipan ikki at verða eitt høgt raðfest mál, tí skipanin heldur leggur doyðin á frammanundan at tryggja breiða undirtøku fyri atgerðum. Hetta ger avgerðartilgongdirnar drúgførar, og at skipanin ikki altíð sýnist serliga virkisfær úteftir. Eitt nú verður Holland – beint mótsett Svøríki – mett at hava minni ávirkan í ES-høpi, enn tað kundi havt í mun til støddina á búskapinum, tí samskipanin er so veik; men afturfyri er innlendispolitiska kósín yvirhøvur støðug, um enn skipanin hevur havt ilt við at taka støðu til ávís sløg av trupulleikum. – Samstundis hevur skipanin, við at arbeiða heldur óformliga og mestsum uttan mun til málsøki, givið eitt annað slag av virkisfæri, tí Holland hevur mangan tikið nýskapandi avgerðir um truplar spurningar – eitt nú í summum etiskum málum – so at landið verður mett sum undangonguland, ella ið hvussu so er nakað fyri seg á fleiri økjum.

Viðurskipti ið virka móti samskipan

Norska greiningin „*På kryss eller tvers?*“ nevnrir nøkur viðurskipti, ið virka móti samskipan í og millum stjórnarráðini.

Bæði í UK og Svøríki verða avrikssáttmálar við undirliggjandi stovnar, og hetta, at stovnarnir fáa størri sjálvræði, nevnd sum dømi um, at fyrisitingin verður ment ein veg, ið ikki ger tað lættari at stjórna eftir heildaratlitum.

ES verður í øllum av londunum, sum eru limir, mett at elva til nógv størri trupulleikar við samskipan, og til at fyrisitingin bólgnar. Orsøkin er arbeiðslagið í ES: Mál verða fyrireikað á lágum embætisstigi – millum umboð fyri stovnar í londunum, heldur enn fyri stjórnarráðini – og ofta í tøttum samstarvi við áhugafelagskapir. Málini koma tí so seint til politiska støðutakan, at talan mangan heldur er um, at politikarar avgreiða avgerðir, heldur enn at taka tær, ella taka stig til teirra.

Nú er Føroyar ikki í ES, men trupulleikin er kortini viðkomandi, tí tað er arbeiðslagið, ikki ES í sjálvum sær, sum kann føra til slíka gongd: Av tí at føroyska samfelagið hevur so fittliga stødd, meðan stjórnarráðini eru smá, er sjálvsagt, at vit kunnu fáa dygdarbetri og meira viðkomandi politiskar avgerðir og lógir, um vit í størri mun leggja okkum eftir at taka umboð fyri øll viðkomandi seráhugamál betri við upp á ráð; men royndirnar hjá ES-londunum benda á, at hetta eigur at verða gjørt við umhugsni og fyriliti, so at avgerðirnar ikki firrast frá politikarunum til markamótið millum embætisverkið og seráhugamálini.

11. Tilfar

Her er eitt yvirlit yvir nakað av tilfarið, sum hevur verið grundarlag fyri kjakupplegginum og er viðkomandi í hesum samanhangi. Alt tilfarið er tøkt á internetinum.

Viðkomandi heimasíður:

Donsku stjórnarráðini: http://stm.dk/_a_1617.html

Ensku stjórnarráðini: <https://www.gov.uk/#departments-and-policy>

Finsku stjórnarráðini, svensktmælt heimasíða: <http://statsradet.fi/etusivu/sv.jsp>

Hollendsku stjórnarráðini, ensktmælt heimasíða: www.government.nl

Íslendsku stjórnarráðini: www.government.is

Norsku stjórnarráðini: www.regjeringen.no

Svensku stjórnarráðini: www.regeringen.se

- Serliga nýggjasta ársfrágreiðingin: <http://www.regeringen.se/sb/d/108/a/234579>

OECD um stýring av almenna geiranum: <http://www.oecd.org/governance/>

DIFI - um menning av norska almenna geiranum: www.difi.no

Á heimasíðuni hjá Løgmannsskrivstovuni er yvirlit yvir almenn føroysk álit:

<http://www.tinganes.fo/logir/alit/yvirlit.htm>

Annað tilfar:

Betænkning 1537 (2013): Ministrenes særlige rådgivere – et serviceeftersyn.

Betænkning 1443 (2004): Embedsmænds rådgivning og bistand.

Betænkning 1354 (1998): Udvalget vedr. forholdet mellem minister og embedsmænd.

Finansministeriet (2006): Centraladministrationens organisering – status og perspektiver.

Forum for Offentlig Topledelse (2005): Public Governance – kodeks for god offentlig topledelse i Danmark. www.publicgovernance.dk

Lög um Stjórnarráð Íslands <http://www.althingi.is/lagas/nuna/2011115.html>

Lógaruppskot og álit um Stjórnarráð Íslands <http://www.althingi.is/altext/139/s/1191.html>

Statskonsult (2001): På kryss eller tværs? Departementsstrukturen i Nederland, Storbritannia, Sverige, Finland og Danmark.

Statskonsult (2000): Framtidens Departement.

Statskonsult (1999): Kartlegging og analyse av ressursbruken i departementene.

Tala Jyrki (2013): Lagstiftningsvärlden förändras – regelverket fortsätter att växa.

Nordisk Administrativt Tidsskrift nr. 2/2013, 90. Årgang.

Thurid Hustedt & Jan Tiessen (2006): Central Government Coordination in Denmark, Germany and Sweden – An Institutional Policy Perspective. Universitetsverlag Potsdam.

Werner Jann and Sylvia Veit (2010): Politicisation of Administration or

Bureaucratisation of Politics“ The case of Germany. Universitetsverlag Potsdam.



Føroya Landsstýri
mars 2014